
ଆଦିନାଟ୍ୟକାର ଜଗନ୍ମୋହନ ଲାଲ 


ସକାଳ 


କଟକ ଜିଲ୍ଲାର ମାହାଙ୍ଗା ପାଖର ଗାଁଟିଏ... ପଦନଦାସପୁର । ସେଇ ଗାଁର 
ଲାଲ ପରିବାର । ବେଶ୍‌ ଥିଲାବାଲା ଘର । ଜମିଦାରୀ, ଲାଖରାଜି ଅଛି । 
ପରିବାରର ଆଦିପୁରୁଷ ସୁଦୂର ଉତ୍ତର-ଭାରତରୁ ଭାଗ୍ୟ ଅନ୍୍‌ଷଣରେ 
ଚାଲିଆସିଥିଲେ ଓଡ଼ିଶା ମୁଲକକୁ । ସେତେବେଳକୁ ଏଠି ମୁସଲମାନମାନଙ୍କ 
ଅମଳ । ଶାସକଙ୍କୁ ଆପଣାର ପାରିବାରପଣିଆ ଦେଖାଇ ଆଗନ୍ତୁକ ଲାଲ ତାଙ୍କର 
ନିକଟବର୍ରୀ ହୋଇଥିଲେ | ରାଜ ଅନୁଗ୍ରହ ପାଇଲାରୁ ତାଙ୍କ ନାମ, ଯଶ, ଧନ, 
ଖ୍ୟାତି ସବୁ ମିଳିଥିଲା | ଅଣଓଡ଼ିଆ ଏହି ପରିବାର ଶେଷକୁ ଘର ବାନ୍ଧିଲେ 
ପଦନଦାସପୁର ଗାଁରେ | ଧୀରେ ଧୀରେ ଓଡ଼ିଆମାନଙ୍କ ସହିତ କାନ୍ଧକୁ କାନ୍ଧ 
ମିଶାଇ ଚଳି ଓଡ଼ିଆ ହୋଇଗଲେ । 

ସେଇ ପରିବାରରେ ଜଗନ୍ନୋହନଙ୍କର ଜନ୍ମ ୧୮୩୮ ମସିହା ନଭେମ୍ବର 
୨ ୮ ତାରିଖରେ | ବାପାଙ୍କର ନାମ ନାରାୟଣ ପ୍ରସାଦ ଲାଲ । 

୪ ଆଦିନାଟ୍ୟକାର ଜଗନ୍ନୋହନ ଲାଲ 


ଓଡ଼ିଶାରେ ଏଇ ବଂଶର ମୁଳପୁରୁଷ ଅନୁପରାମ ରାମଙ୍କ କଥା ଶୁଣାଯାଏ । 
ସେ ଥିଲେ ଜଗନ୍ନୋହନଙ୍କ ସାତପୁରୁଷ ଆଗର | ଏଇ ଅନୁପରାମଙ୍କ ବାପା 
ଅମିନଚାନ୍ଦ ଥିଲେ ବଙ୍ଗଳାର ସୁବେଦାର ସୁଜାଉଦ୍ଦିନଙ୍କର ପାଖଲୋକ । ସେହି 
ସମୟରେ ରାଜଗାଦି ପାଇଁ ସୁବେଦାର ମୁର୍ସିଦ କୁଲି ଖାଁଙ୍କ ଜ୍ବାଇଁ ସୁଜାଉଦ୍ଦିନ 
ଆଉ ନାତି ସରଫରାଜଙ୍କ ଭିତରେ ଲଢ଼େଇ ଚାଲିଥାଏ | ଶେଷରେ ସୁଜାଉଦ୍ଦିନ 
ଜିତିବାରୁ ଅମିନଚାନ୍ଦଙ୍କର ଭାଗ୍ୟ ଖୋଲିଗଲା । 

ଓଡ଼ିଶା ସେତେବେଳେ ସୁବା ବଙ୍ଗଳାର ଅଧୀନରେ । ସୁଜାଉଦ୍ଦିନଙ୍କ 
ପ୍ରତିନିଧି ହିସାବରେ ଏଠାରେ ଶାସନକର୍ରା ବା ନାଏବ ନଜିମ୍‌ ଥାଆନ୍ତି ତାଙ୍କର 
ପୁଅ ତକି ଖୀ । ତାଙ୍କରି ସେନାବାହିନୀରେ ଜଣେ ବଡ଼ ସେନାପତି ଥିଲେ 
ଅମିନଚାନ୍ଦଙ୍କ ପୁଅ ଅନୁପଟାନ୍ଦ୍‌ | 

ଓଡ଼ିଶାର ଆଉ ଆଗର ସେ ଖ୍ୟାତି ନ ଥାଏ । ରାଜ୍ୟ ଆଉ ଯଶ ହରାଇ 
ଖୋର୍ବାର ବରୁଣେଇ ଗଡ଼ରେ ଗଜପତି ଏକପ୍ରକାର ବନ୍ଧୁହୀନ ବନ୍ଦୀ ଜୀବନ 
କଟାଉଥାଆନ୍ତି । ତକି ଖାଁଙ୍କ ସହିତ ଖୋର୍ଷା ପାଇକମାନଙ୍କ ଲଢ଼େଇ ଚାଲୁ 
ରହିଥାଏ | ଲଢ଼େଇରେ ଅନୂପରାମ ଏକପ୍ରକାର ତକି ଖାଙ୍କର ଡାହାଣହାତ 
ହୋଇ ରହିଥାଆନ୍ତି । ତାଙ୍କର ସାହସ, ବଳ ଆଉ ବୁବ୍ଧି ତକି ଖାୀଙ୍କୁ ମୁଗ୍ଧ 
କରିଥାଏ । ଶେଷରେ ବିଦ୍ରୋହୀମାନେ ପରାସ୍ତ ହେବାରୁ ଅନୂପରାମ ନାଏବ 
ନଜିମ୍‌ଙ୍କଠାରୁ ‘ ଲାଲ? ଉପାଧି ପାଇଥିଲେ ବୋଲି କୁହାଯାଉଛି । 

ମୋଗଲ ଅମଳରେ ମଧ୍ଯ ଏଇ ପରିବାର ଧନ ଆଉ ମାନ ବଳରେ 
ଓଡ଼ିଶାରେ ନାଆଁ କରିପାରିଥିଲେ । ମରହଟ୍ଟା ଶାସନ ହେଉ କିମ୍ବା ଇଂରେଜ 
ରାଜତ୍ଵ ଲାଲ ପରିବାର ନିଜର ଯୋଗ୍ୟତା ବଳରେ ସବୁବେଳେ ଶାସକମାନଙ୍କର 
ଆଖପାଖରେ ରହୁଥିବାରୁ ସେମାନଙ୍କର ଯଶ ଖ୍ୟାତି କ୍ରମେ ବଢ଼ି ଚାଲିଥାଏ । 
ଏହିଭଳି ଏକ ଇତିହାସଖ୍ୟାତ ପରିବାରରେ ଜଗନ୍ନୋହନଙ୍କର ଜନ୍ମ । 

ସାତପୁରୁଷ ଧରି ଓଡ଼ିଶାରେ ବସବାସ କରି ରହିବା ଫଳରେ 
ଜଗନ୍ନୋହନଙ୍କ ପରିବାର ନିରୋଳ ଓଡ଼ିଆ ହୋଇଯାଇଥିଲେ | ସେମାନଙ୍କର 
ରହଣି ସମୟକୁ ବର୍ଷରେ ମାପିଲେ, ଏହା ହୋଇଯିବ ଶହେ ବର୍ଷରୁ କିଛି ଅଧିକ । 

ଆଦିନାଟ୍ୟକାର ଜଗନ୍ମୋହନ ଲାଲ ୫ 


ଏହାରି ଭିତରେ ଲାଲ ପରିବାର ଖାଦ୍ୟପେୟ, ବେଶପୋଷାକ, କଥାଭାଷା 
ଏଭଳିକି ଚିନ୍ତାରେ ବି ଓଡ଼ିଆ ହୋଇଯାଇଥିଲେ । 

ଜମିଦାରୀ ଆଉ ଚାଷ ଏ ଦୂଇ ବାଟରେ ଯଥେଷ୍ଟ ଆୟ ହେଉଥିଲା । 
ଏହାଛଡ଼ା ଥିଲା ପରିବାରର ପୁରୁଷମାନଙ୍କର ସରକାରୀ ଚାକିରି । ସରକାର 
ମୁସଲମାନମାନଙ୍କର ହେଉ କି ଇଂରେଜର । 'ଲାଲ'ମାନେ ଥିଲେ ସରକାରୀ 
ଶାସନକଳର ନିଜ ଲୋକ | ବୋଧହୁଏ ଏଇ କାରଣରୁ ଏମାନେ ଶିକ୍ଷାଦୀକ୍ଷାରେ 
ସୁଦ୍ଧା ଏହି ଅଞ୍ଚଳର ଅନ୍ୟମାନଙ୍କଠାରୁ ଆଗରେ ଥିଲେ | 

ଲାଲ ବଂଶର ପ୍ରଥମ ପୁରୁଷ ଉତ୍ତରପ୍ରଦେଶର ବରେଲିରୁ ଆସନ୍ତୁ ଅବା 
ବିହାରର କୌଣସି ଅଜଣା ଅଞ୍ଚଳରୁ ଆସନ୍ତୁ ସେଠା ସହିତ ଯୋଗାଯୋଗ ରଖିବା 
ଆଉ ସହଜ ନ ଥିଲା ! ଏଥିପାଇଁ ପ୍ରଧାନ ଅସୁବିଧା ଥିଲା, ସେ ଯୁଗରେ 
ରାସ୍ତାଘାଟର ଅବସ୍ଥା । ସାଧାରଣ ଲୋକେ ପାଦରେ ଚାଲି ଚାଲି ଦୂର ସ୍ଥାନକୁ 
ଯାଉଥିଲେ | ଧନୀମାନେ ଏଥିପାଇଁ ଶବାରି, ପାଲିଙ୍କି, ହାତୀ, ଘୋଡ଼ା ବ୍ୟବହାର 
କରୁଥିଲେ | ତଥାପି ଯାତ୍ରା ମୋଟେ ନିରାପଦ ନ ଥିଲା । ହିଂସ୍ରଜନୁଙ୍କର ଉପଦ୍ରବ 
ସହିତ ଡକାୟତି ରାହାଜାନି ପ୍ରାୟ ଘଟୁଥିଲା | ଏଭଳି ଅବସ୍ଥାରେ ଲାଲମାନେ 
ନିଜର ମୂଳ ବାସଭୂଇଁକୁ ଭୁଲିଯିବାକୁ ଏକ ପ୍ରକାର ବାଧ୍ୟ ହୋଇଥିଲେ । ଏଣୁ 
ଏଣିକି ଓଡ଼ିଶା ହିଁ ହେଲା ସେମାନଙ୍କର ନୂଆ ବାସଭୁମି... ଭାଷା ହେଲା ଓଡ଼ିଆ । 
ଓଡ଼ିଶାର ଭଲମନ୍ଦ ହେଲା ସେମାନଙ୍କର ନିଜର | ଗୋଟିଏ କଥାରେ କହିଲେ... 
ସେମାନେ ହୋଇଗଲେ ଷୋଳପଣି ଓଡ଼ିଆ । 

ଇଂରେଜ ଶାସନ କାର୍ଯ୍ୟ ପ୍ରଥମେ ପୁରୀରୁ ଚଳୁଥିଲା | ତେବେ ୧୮୧୧ 
ବେଳକୁ କଟକ ହେଲା ଓଡ଼ିଶାର ରାଜଧାନୀ | ଜଗନ୍ମୋହନଙ୍କର ପିତା ନାରାୟଣ 
ପ୍ରସାଦ ଇଂରେଜମାନଙ୍କ ସହ ଭଲ ସଂପର୍କ ରଖିଥିଲେ | ସେମାନଙ୍କ ଅନୁଗ୍ରହରୁ 
ଦର୍ପଣୀ ଜମିଦାରୀର ମାନେଜରୀ ତାଙ୍କୁ ମିଳିଥିଲା । 

ଏହିଭଳି ଏକ ଧନୀ ଆଉ ସେକାଳ ପାଇଁ ବେଶ୍‌ ଆଗୁଆ ପରିବାରରେ 
ଜଗନ୍ନୋହନଙ୍କର ଜନ୍ମ । ଧନୀଘରର ପିଲାମାନେ ସେତେବେଳେ ଯେମିତି 
ବଢୁଥିଲେ, ସେ ମଧ୍ଯ ନିଶ୍ଚେ ସେମିତି ବଢ଼ିଥିବେ | ଗାଁ ଚାଟଶାଳୀରେ ଶିଷ୍ଷା 

୬D ଆଦିନାଟ୍ୟକାର ଜଗନ୍ନୋହନ ଲାଲ 


ଶେଷ କଲା ପରେ, ବାପାଙ୍କର ଚିନ୍ତା ବଢ଼ିଯାଇଥିଲା । ନାରାୟଣ ବୁଝିପାରିଥିଲେ, 
ଇଂରେଜମାନେ ହେଲେ ରଜାର ଜାତି । ଏଠାରେ ସ୍ଥାୟୀ ହୋଇ ରହିବାକୁ 
ଆସିଛନ୍ତି | ଉଡ଼ା ଚଢ଼େଇ ଭଳି ଦି' ଦିନ ବସି ଏଠୁ ଆଉ କୁଆଡ଼େ ଉଡ଼ିଯିବା 
ସେମାନଙ୍କ ଉଦ୍ଦେଶ୍ୟ ନୁହେଁ ! ଯୁଗ ବଦଳୂଚି । ସେଇ ଅନୁସାରେ ସହରୀ 
ଲୋକଙ୍କର ରୀତିନୀତି, ଚାଲିଚଳଣି, ପୋଷାକ-ପରିଛୁଦ ସବୁ ବଦଳିଯାଉଚି | 
ସେମାନଙ୍କ ଛାଞ୍ଚରେ ନିଜକୁ ଢାଳି ନ ପାରିଲେ, ପଛେଇ ରହିବାକୁ ପଡ଼ିବ । 

ଏଣେ କଟକରେ ଇଂରେଜୀ ସଲ ଖୋଲିଗଲାଣି | ଦି ଅକ୍ଷର ଇଂରେଜୀ 
ନ ଜାଣିଲେ, ହାକିମହୁକୂମାଙ୍କ ସଙ୍ଗେ ଦି'ପଦ କଥା କହି ନ ପାରିଲେ ରାଜଅନୁଗ୍ରହ 
ମିଳିବ କେମିତି ! 

କଟକ ସ୍କୁଲ ନାଆଁରେ ସେତେବେଳେ ନାନା କଥା ପବନରେ ଉଡ଼ୁଚି । 
ଏଠାର ପଢ଼ୁଆମାନଙ୍କୁ ସରକାର କୁଆଡ଼େ ଜବରଦସ୍ତ କିରସ୍ତାନ କରି ଦେଉଛନ୍ତି | 
ପୁଣି ଏଠି ପାଠ ପଢ଼ି ପିଲାଏ କୁଆଡ଼େ ଉପରମୁହାଁ ହୋଇଯାଉଛନ୍ତି | ମଦମାଉଁସ, 
ଗଞ୍ଜେଇ, ଭାଙ୍ଗ ସବୂ ଖାଇ ଗୁରୁଗୋସାଇଁ ମାନୁ ନାହାନ୍ତି | ନାରାୟଣ ଭାବୁଥିଲେ 
ଦି ଅକ୍ଷର ପାର୍ସୀ ପଢ଼ିଥିଲେ ବୋଲି ସେ ସରକାରୀ ଦରବାରରେ ଏତେ ଖାତିର 
ପାଇଲେ । କୋର୍ଟ କଚେରି କାମ ସବୁ ସେଇ ଭାଷାରେ ଚଳୁଥିବାରୁ ଏଡ଼େ 
ବଡ଼ ପାହିଁଆ ମିଳିଲା । 

ରାଜା ବଦଳିଲେ, ତା” ସହିତ ବଦଳିନି ଶାସନର ଭାଷା | ଏବେ ଅବଶ୍ୟ 
ପାସୀ ଚଳୁଚି । ତେବେ ଜଣାଯାଉଟି, ତା'ର ଆୟୁଷ ଆଉ ବେଶି ଦିନ ନୂହେଁ । 
ନିକଟ ଭବିଷ୍ୟତରେ ଇଂରାଜୀ ଯେ କୋର୍ଟ-କଚେରି, ସୂଲ-କଲେଜ ଆଦିର 
ଭାଷା ହୋଇଯିବ, ଏଥିରେ ନାରାୟଣଙ୍କର ସନ୍ଦେହ ନ ଥିଲା | ଏମିତି ଅବସ୍ଥାରେ 
ଇଂରେଜ ଶାସନର ଆଖପାଖରେ ରହିବାକୁ ହେଲେ ପିଲାଟାକୁ ଦି” ଅକ୍ଷର 
ଇଂରେଜୀ ତ ଶିଖେଇବାକୁ ହେବ | 

କଟକ ଛଡ଼ା ଆଉ କେଉଁଠି ପଢ଼ାପଢ଼ିର ସୁବିଧା ନାହିଁ । ଯେମିତି ବି 
ହେଲେ କଟକ ହାଇସ୍କୁଲରେ ନାମ ଲେଖାଇଦେବାକୁ ହେବ । ଗାଁରେ ନିଜ 
ଲୋକଙ୍କୁ ବିଶେଷ କରି ମାଆକୁ ଛାଡ଼ି ଜଗୁ କେବେବି ବାହାରକୁ ଯାଇ ନାହିଁ | 

ପ୍ରଥମେ ପ୍ରଥମେ ଅସୁବିଧା ହେବ ।! ତେବେ ସେ ଅଛଦିନ ପାଇଁ | ତା'ପରେ 
ସବୂ ଠିକ୍‌ ହୋଇଯିବ । ମଣିଷର ସ୍ଵଭାବ ଏଇଆ । 

ନାରାୟଣ ଏଇ ସବୁ କଥା ଭାବି ପୁଅକୁ କଟକ ହାଇସ୍କୁଲରେ ଦାଖଲ 
କରାଇଥିଲେ । ଅଜଣା ଅଶୁଣା ଜାଗାରେ ପିଲାଟାକୁ ଏମିତି ଏକୁଟିଆ ଛାଡ଼ି 
ଯିବାକୁ ତାଙ୍କୁ କଷ୍ଟ ହୋଇଥିଲା । ନିଜକୁ ବୁଝାଇଥିଲେ । ସେ କି ରହୁଛନ୍ତି 
କଟକର ଆଖପାଖରେ । କିଲ୍ଲା କାମରେ ଫି” ମାସରେ କଟକ ଯାଆଆସ । 
ପିଲାକୁ ଦେଖି ଯାଉଥିବେ । ରଥ ଦେଖା ଆଉ କଦଳୀ ବିକା, ଦି”କାମ 
ଏକାଥରକେ ହୋଇଯାଉଥିବ । 

ସେମିତି ଖଞ୍ଜ ଅଖଞ୍ଜରେ, ହାତୀ କଷି ଦେଲେ କଟକ ଧରିବାକୁ କେତେ 
ବେଳ ଅବା ଲାଗିବ ! ବାଟ ଏମିତି କେତେ କି ? 

ଆଗ ପିଲାର ଭବିଷ୍ୟତ, ପରେ ସ୍ବେହ ମମତା କି ଆଉ କିଛି । 

ଜଗନ୍ନୋହନ ବାପାଙ୍କ ନିରାଶ କରି ନ ଥିଲେ । ଠିକ୍‌ ସମୟରେ କ୍ଲାସ 
ପରେ କ୍ଲାସ ଉଠି ଏବେକାର ମାଟ୍ରିକ ଅବା ସେ କାଳର ଏଣ୍ଟାନ୍ଵସ ପାସ୍‌ 
କରିଯାଇଥିଲେ କଲିକତା ବିଶ୍ବବିଦ୍ୟାଳୟରୁ । ବୟସ ସେତେବେଳେ ତାଙ୍କୁ 
କୋଡ଼ିଏ କି ବାଇଶି । 

ସେ ବେଳର ଏଣ୍ଟ୍ରାନ୍ସ ଆଉ ଏ କାଳର “ ଦଶଯୁକ୍ତ” ( ୧୦+) ମଧ୍ଯରେ 
ଆକାଶ ପାତାଳ ଫରକ୍‌ | ଆଙ୍ଗୁଠି ଗଣତା ଓଡ଼ିଆ ଏହି ପରୀକ୍ଷା ପାସ୍‌ 
କରିପାରୁଥିଲେ । ଆଖପାଖରେ ଚହଳ ପଡ଼ିଯାଉଥିଲା | ଲୋକେ ଠାକୁରଙ୍କୁ 
ଦେଖିବାକୁ ଆସିବା ଭଳି ତାଙ୍କୁ ଦେଖିବାକୁ ଆସୁଥିଲେ । 

କିରାଣି ଚାକିରିଟିଏ ପାଇଁ ଉପଯୁକ୍ତ ଯୋଗ୍ୟତା ଥାଇ ଓଡ଼ିଆ ପ୍ରାର୍ଥୀଟିଏ 
ମିଳୁ ନ ଥିଲେ ବୋଲି ସେ କାଳର ହାକିମମାନେ ବାରମ୍ବାର ଅଭିଯୋଗ 
କରୁଥିଲେ | ତେଣୁ ଜଗନ୍ନୋହନଙ୍କ ପାଇଁ ଜିଲ୍ଲାପାଳଙ୍କ ଅଫିସ୍‌ରେ ତଳପାହିଆର 
କିରାଣି ଚାକିରିଟିଏ ପାଇଯିବାରେ ବିଶେଷ କିଛି ଅସୁବିଧା ହୋଇ ନ ଥିଲା । 

ନାରାୟଣଙ୍କର ମନ ଖଟା ହୋଇଯାଇଥିଲା । ଡେପୁଟି ନ ହେଉ ନିହାତି 
ପକ୍ଷରେ ସବଡେପୁଟିଟିଏ ତ ହୋଇପାରିଥାଆନ୍ତା ! ଜିଲ୍ଲା ଭିତରେ ତାଙ୍କ 

ପରିବାରର ଏତେ ନାଆଁ ଡାକ ! ନିକୁଛୁରେ ସବଡେପୁଟିଟାଏ ହୋଇ ଚାକିରିରେ 
ପଶିଥିଲେ, ଅବସର ନେଲାବେଳକୁ ବଡ଼ ହାକିମଟାଏ ହୋଇପାରିଥାଆନ୍ତା ! 
ହଉ, ଏଇ କୋଡ଼ିଏ ଏକୋଇଶି ବର୍ଷ ବୟସରେ ଚାକିରିରେ ପଶୁଚି ମାନେ 
୩୪/୩୫ ବର୍ଷ ଚାକିରିରେ ରହିବ । ପ୍ରଭୁ ରାଧାକାନ୍ତଜୀଉ ମୁହଁ ଟେକି 
ଅନେଇଲେ ଶେଷବେଳକୁ କାହିଁ କୁଆଡ଼େ ଯାଇଁ ପହଞ୍ଚି ଯାଇଥିବ ! 

ସବୁରେ ମେଓୟା ଫଳେ... ଇଏ ହେଲା ଶାସ୍ତବଚନ | 


ଜଗନ୍ନୋହନଙ୍କର ନୂଆ ଜୀବନ ଆରମ୍ଭ ହେଲା କଟକରେ । ଚାକିରି 
ଜୀବନ । ଏଠି ସେ ରହିଲେଣି ସାତ କି ଆଠ ବର୍ଷ | ସେତେବେଳେ ପାଠ 
ପଢୁଥିଲେ । ପାଠ ଆଡ଼େ ମନ ଥିଲା | ପୁଣି ଆଉ କିଛି ଭାବିବାକୁ କି ମନ 
ଆଉ ଆଡ଼େ ଦେବାକୁ ଏ ସହରରେ ଥିଲା ବା କ'ଣ ? ପାଞ୍ଚଜଣ ଏକାଠି 
ହୋଇ ଦଶକଥା ଜାଣିବାକୁ କି ପାଞ୍ଚକଥା କହିବାକୁ ଜାଗାଟିଏ ବା ଥିଲା କେଉଁଠି ? 
ଇଂରେଜୀ ହାକିମମାନଙ୍କ ପାଇଁ ଥିଲା କୃବ । ସଞ୍ଜ ବାଜିଲା ତ ମେମ୍‌ 
ସାହେବମାନଙ୍କୁ ନେଇ ଚାଲିଲେ ସେଠିକି । ସେଠି ଜାତିଜାତିକା ଖେଳ, 
ଖବରକାଗଜ ପଢ଼ା, ଯୋଡ଼ିଯାଉଳି ହୋଇ ନାଚ କି ମଦପିଆ । ପାଟିତୁଣ୍ଡ, 
ହୋହଲ୍ଲା ଭିତରେ କିଲ୍ଲା ଭିତର କମ୍ପୁଥାଏ | ସେଇଠି ସେମାନଙ୍କର ବୈଠକଘର, 
ଯାହାକୁ ସେମାନେ କହନ୍ତି ‘କୃବ” । 

ଜଗନ୍ନୋହନ ଶୁଣିଛନ୍ତି, ବେଳେବେଳେ ସେମାନେ କୃବରେ ନାଟକ 
ଅଭିନୟ କରନ୍ତି | ଆମ ଏଠି ଯେମିତି ଖୋଲାମେଲା ମଞ୍ଚରେ ଲୀଳା, ଯାତ୍ରା କି 
ସୁଆଙ୍ଗ ଅଭିନୀତ ହୁଏ, ସେମାନଙ୍କ ମଞ୍ଚ କୂଆଡ଼େ ସେମିତି ନୁହେଁ | ତିନିଆଡ଼ 
ବନ୍ଦ ଆଉ ଗୋଟିଏ ପଟ ଖୋଲା | ତହିଁରେ ଝୁଲୁଥାଏ ରଙ୍ଗବେରଙ୍ଗର ଅଲଗା 
ଅଲଗା ଦୃଶ୍ୟର ବଡ଼ ବଡ଼ କନା ପର୍ଦଦାମାନ | କୋଉଥିରେ ବଣ ଜଙ୍ଗଲର ଚିତ୍ର 
ତ ଆଉ କୋଉଥିରେ ରାଜଉଆସ । ନାଟକ ପାଇଁ ଯାହା ଯେମିତି ଦରକାର 
ପର୍ଦାରେ ସେମିତି ଚିତ୍ର କରାଯାଇଥାଏ । ଆମ ଏଠି ତ ସୁଆଙ୍ଗିଆମାନେ କଥାରେ 
କଥାରେ ସବୁ କହିଦିଅନ୍ତି । ଯେମିତି “ଏ ନିର୍ଜନ ଅରଣ୍ୟ ମଧ୍ଯରେ ସୁନ୍ଦରୀ 

ନାରୀଟି କିଏ ?? ଖୋଲା ମଞ୍ଚର ଚାରିଆଡ଼େ ଦେଖଣାହାରି ଥାଟପଟାଳି । 
ତା'ରି ଭିତରେ “ନିର୍ଜନ ଅରଣ୍ୟ ! ଜଗନ୍ନୋହନଙ୍କୁ ବଡ଼ ହସ ମାଡ଼େ | ଥରେ 
ଥରେ ଗୋରାମାନଙ୍କର ଥିଏଟର୍‌ ' ଦେଖିବାକୁ ମନ ହାଇଁପାଇଁ ହୁଏ ! ଆମ 
ଏଠି ସେମିତିଆ ହୋଇପାରନ୍ତା ନାହିଁ ! ଥରେ ଯଦି ଥିଏଟର ଦେଖିବାକୁ ପାଆନ୍ତେ, 
ତେବେ ମୋଟାମୋଟି ଗୋଟାଏ ଧାରଣା ହୋଇଗଲେ, ସେ ଓଡ଼ିଆରେ ସେମିତି 
କରିବାକୁ ଚେଷ୍ଟା କରନ୍ତେ । 

ଶୁଣିଛନ୍ତି, କଲିକତାରେ ବଙ୍ଗାଳୀମାନେ କୁଆଡ଼େ ସେମିତି ମଞ୍ଚ ତିଆରି 
କରି ବଙ୍ଗଳା ନାଟକର ଅଭିନୟ କଲେଣି | ସେଠି ଅଛନ୍ତି ଦୀନବନ୍ଧୁ ମିତ୍ର 
ନାମରେ ଡାକବିଭାଗର ଜଣେ ବଡ଼ ବଙ୍ଗାଳୀ ହାକିମ ! ସେ ଲେଖିଛନ୍ତି 
 ନୀଳଦର୍ପଣ” ନାଆଁରେ ବଙ୍ଗାଳୀ ନାଟକ | ସେଥିରେ ଗୋରା ନିନ୍ଦକରମାନେ 
ଚାଷୀମାନଙ୍କ ଉପରେ କିଭଳି ଅତ୍ୟାଚାର କରୁଛନ୍ତି, ମଞ୍ଚରେ ଦେଖାଇ ଦେଲାରୁ 
ସାହେବମାନଙ୍କର କି ରାଗ ! ନାଟକ ପାଇଁ କୁଆଡ଼େ ମାଲିମକଦଦମା କ'ଣ ସବୁ 
ଚାଲିଚି । 

ତାଙ୍କ ହାତରେ କ”ଣ ସେମିତି ନାଟକ ହୋଇପାରିବ । ଇଂରେଜୀ 
ହେଉ କି ବଙ୍ଗାଳୀ ହେଉ, ନାଟକ କି ପଦାର୍ଥ ଥରେ ଦେଖିଲେ ସିନା ସେ ଥରେ 
କରି ଦେଖନ୍ତେ | ଏଠାର ବଙ୍ଗାଳୀମାନେ ତ ଆହୁରି ନାଟକ ଅଭିନୟ ଆରମ୍ଭ 
କରି ନାହାନ୍ତି । ଇଂରାଜୀ ନାଟକ ! ବାବାରେ ବାବା... ସେଠିକି ତ ଦେଶୀ 
ଲୋକଙ୍କର ପ୍ରବେଶ ନିଷେଧ ! ଆମେ ହେଲୁ ସାହେବମାନଙ୍କ ପାଇଁ ' ନେଟିଭ୍‌', 
' କାଲା ଆଦ୍ମୀ” ! 

ନାଆଁକୁ ସହର ଆଉ ଗାଆଁ ଆଡ଼କୁ ବାରପଣ... ଏଠା ଲୋକଙ୍କର 
ସାଧାରଣ ଜୀବନ ବୋଲି କିଛି ନାହିଁ । ଓଡ଼ିଆ ଭାଷାରେ ନା ଅଛି ଖଣ୍ଡେ 
ଖବରକାଗଜ ନା ସଭାସମିତି ! ଛାପାବହି କହିଲେ ପାଦ୍ରୀମାନେ ଛାପିଥିବା 
ବଙ୍କା ବଙ୍କା ଓଡ଼ିଆରେ ଲେଖା କେତେଖଣ୍ଡ ପଢ଼ାବହି ନ ହେଲେ ତାଙ୍କର 
ବାଇବେଲ୍‌ | ବଙ୍ଗଳାରେ କେଡ଼େ ବଡ଼ବଡ଼ ବହିମାନ ବାହାରି ଥିବାର 
ଦେଖୁଛନ୍ତି । ସ୍ତୁଲରେ ତ ବଙ୍ଗଳା ପଢ଼ାବହି ପଢ଼ିବାକୁ ହେଉଥିଲା 

୧୦ ଆଦିନାଟ୍ୟକାର ଜଗନ୍ନୋହନ ଲାଲ 


ଓଡ଼ିଶାରେ ଛାପାଖାନା କହିଲେ ପାଦ୍ରୀମାନଙ୍କର “ ମିଶନ ପ୍ରେସ୍‌? | ସେଠି 
ଏଇ ପଢ଼ାବହି, ସେମାନଙ୍କର ଧର୍ମପୁସ୍ତକ କି ସରକାରୀ ଫର୍ମ ଇତ୍ୟାଦି ଛପା 
ହୁଏ | ପୁଣି ଓଡ଼ିଆରେ ଲେଖକ କାହାନ୍ତି ଯେ, ସେମାନଙ୍କ ବହି ଛପା ହେବାର 
କଥା ଉଠିବ ! ପଢ଼ାବହି କେଇ ଖଣ୍ଡ ଅନୁବାଦ କରିବାକୁ ତ ସେଇ ପାଦ୍ରୀ 
ସଟ୍ଟନ, ଲେସି, କେରୀ, ମାର୍ଶମାନ୍‌ କି କେହି ବଙ୍ଗାଳୀ ପଣ୍ଡିତ ! ଆଉ ଏଥିରେ 
ଓଡ଼ିଆ ବହି ଲେଖା ହେବ କେମିତି ! 

ସରକାର ସ୍ଥାନୀୟ ଭାଷାର ଉନ୍ନତି ପାଇଁ “ବୁକ୍‌ ସୋସାଇଟି” ବୋଲି 
ଗୋଟିଏ ଶାଖା ଖୋଲିଛନ୍ତି | ପ୍ରତି ଅଞ୍ଚଳର ଭାଷାରେ ବହିଲେଖା ପାଇଁ କିଛି 
କିଛି ଟଙ୍କାର ବ୍ୟବସ୍ଥା କରିଛନ୍ତି ଯେ, ଓଡ଼ିଆରେ ବହି ନାହିଁ କି ପତ୍ରପତ୍ରିକା 
ନାହିଁ । ଓଡ଼ିଶା ପାଇଁ ରଖାଯାଇଥିବା ଟଙ୍କା ବଙ୍ଗଳା ପାଇଁ ଖର୍ଚ୍ଚ ହେଉଚି । 

ଭାବୁ ଭାବୁ ଜଗନ୍ନୋହନଙ୍କର ମୁଣ୍ଡ ଗରମ ହୋଇଯାଏ । ସେ ଠିକଣା 
କରନ୍ତି ଓଡ଼ିଆରେ ଲେଖକ ବାହାରୁ ନାହାନ୍ତି ବୋଲି କହି ଯେତେ ମୁଣ୍ଡ 
ବାଡ଼େଇଲେ ବି କିଛି ଲାଭ ନାହିଁ । ସେ ବି ତ ପାଠ ଦି' ଅକ୍ଷର ପଢ଼ିଛନ୍ତି । 
ସେ ଲେଖିବେ । ଗପ, ଗୀତ, ଉପନ୍ୟାସ, ନାଟକ ସବୁ । ଧୀରେ ଧୀରେ 
ତାଙ୍କ ଦେଖାଦେଖି ଅନ୍ୟମାନେ ବି ଓଡ଼ିଆରେ ଲେଖିବାକୁ ଆରମ୍ଭ କରିବେ । 
ଏମିତି କ୍ରମେ ବହୁତ ବହି ହୋଇଯିବ । ବିନ୍ଦୁ ବିନ୍ଦୁ ପାଣି ମିଶି ସିନା ସିନ୍ଧୁଟିଏ 
ହୋଇଚି ! 

ହଠାତ୍‌ ତାଙ୍କର ମନେପଡ଼ିଯାଏ । ଧର ବହି ଲେଖା ହୋଇଗଲା । 
ତାକୁ ଛାପିବାକୁ ଛାପାଖାନା କାହିଁ ? ମିଶନ୍‌ ପ୍ରେସର ପାଦ୍ରୀମାନେ କ'ଣ ତାଙ୍କ 
ବହି ଛାପିବେ | କେତେ ଟଙ୍କା ଦେବାକୁ ପଡ଼ିବ, କେମିତି କ'ଣ ସବୁ ତାଙ୍କୁ 
କହିବାକୁ ହେବ ଏ ସବୁ ତାଙ୍କୁ ଜଣା ନାହିଁ । କ”ଣ କରିବେ ? କେହି ଓଡ଼ିଆ 
ଛାପାଖାନାଟିଏ ବସାନ୍ତେ ନାହିଁ । 

ତାଙ୍କ ମୁଣ୍ଡ ଧୀରେ ଧୀରେ ଥଣ୍ଡା ପଡ଼ିଯାଏ । ଉତ୍ସାହ ମରିଯାଏ । ଦିନ 
ଗଡ଼ି ଚାଲିଥାଏ । 

ଆଦିନାଟ୍ୟକାର ଜଗନ୍ମୋହନ ଲାଲ ୧୧ 


ଦି” ପହର 


ଜଗନ୍ନୋହନ ନିୟମିତ ଅଫିସ ଯାଆନ୍ତି । କାମରେ ମନ ଦେବାକୁ ଚେଷ୍ଟା 
କରୁଥାଆନ୍ତି | ସରକାରୀ ଆଇନର ଧାରା ଉପଧାରା, ତାହାର ମର୍ମ ତର୍ଚମା କରି 
ଧୀରେ ଧୀରେ ସବୁ ମନେ ରଖିବାକୁ ଚେଷ୍ଟା କରନ୍ତି | ଏଇଠି ଯେତେବେଳେ 
ତାଙ୍କୁ ଅବସର ନେବା ପର୍ଯ୍ୟନ୍ତ ରହିବାକୁ ପଡ଼ିବ, ନିଜ କାମକୁ ଭଲ ଭାବେ 
ବୁଝିନେଲେ, ତାଙ୍କୁ ଏକପ୍ରକାର ମାନସିକ ସନ୍ତୋଷ ମିଳିବ । ପ୍ରଥମରୁ ସେ 
ସ୍ପିର କରିଥିଲେ, ଚାକିରିରେ ସେ କେବେ ଲାଞ୍ଚ ନେବେ ନାହିଁ । ମିଛ କହିବେ 
ନାହିଁ । କାହା ନାଆଁରେ ଚୂଗୁଲି କରିବେ ନାହିଁ କି ଉପର ହାକିମଙ୍କ ପାଖରେ 
ଖୋସାମତି ଇତ୍ୟାଦି ମଧ୍ଯ କରିବେ ନାହିଁ । ତେଣିକି ତାଙ୍କର ଯାହା ହେବାର 
ହେଉ । 

ଖୁସିର କଥା ଏତିକିବେଳକୁ କିଲଟରୀ ଖାନାରେ ଚାକିରି କରୁଥାଆନ୍ତି 
ଆଉ ଜଣେ ତାଙ୍କରି ଭଳି ତରୁଣ | ସେ ବି ଅଣଓଡ଼ିଆ-ବଙ୍ଗାଳୀ ଆଉ ଅନେକ 
ପୁରୁଷ ଧରି ଓଡ଼ିଶାରେ ରହିଛନ୍ତି | ତାଙ୍କରି ଭଳି ଓଡ଼ିଶା ଆଉ ଓଡ଼ିଆ ଭାଷାକୁ 
ଭଲ ପାଅନଛ୍ତି । ଓଡ଼ିଶାର ଛାନ୍ଦ ଚଉପଦୀ ଆଉ ଭଞ୍ଜ ଦୀନକୃଷ୍ଣଙ୍କ ସଂପର୍କରେ 
ତାଙ୍କର ଜ୍ଞାନ ଆଉ ଅନୁରାଗ ଦେଖି ଜଗନ୍ନୋହନ ଆଶ୍ଚର୍ଯ୍ୟ ହୋଇଯାଆନ୍ତି । 
ସବୁଠାରୁ ବଡ଼ କଥା, ବର୍ଭମାନ କଟକର ବାସିନ୍ଦା ହୋଇଥିଲେ ହେଁ ଦୁହିଁଙ୍କର 
ଘର ପ୍ରାୟ ପାଖାପାଖି ଅଞ୍ଚଳରେ । ସେ ମାହାଙ୍ଗାର ହୋଇଥିଲାବେଳେ ଇଏ 
ଦୀକ୍ଷିତପଡ଼ାର । ତରୁଣ ହେଉଛନ୍ତି ଗୌରୀଶଙ୍କର ରାୟ, ତାଙ୍କଠାରୁ ମାତ୍ର 
ଚାରିମାସ ବଡ଼ । 

ଯେତେ କଡ଼ା ହେଲେ ବି ମୁହଁ ଉପରେ ସତକଥାଟା ଠୋ ଠା 
କହିଦେବାରେ ଗୌରୀଶଙ୍କରଙ୍କ ଭଳି ଏ ଅଫିସ୍‌ରେ ଆଉ କେହି ନାହିଁ । 

ତାଙ୍କର ଏଇ ଗୁଣଟି ଜଗନ୍ନୋହନଙ୍କୁ ଭାରି ଭଲ ଲାଗେ | ବେଳେବେଳେ 
ଭାବନ୍ତି ସେ ବି ଗୌରୀଶଙ୍କରଙ୍କ ଭଳି ସବୁବେଳେ ହକ୍‌ କଥା କହିବା ପାଇଁ 
ଛାତି ଫୁଲାଇ ଆଗକୁ ବାହାରିବେ | ଅଭ୍ୟାସ କଲେ ସବୁ ହେବ । 

ଗୌରୀଶଙ୍କର କହନ୍ତିୟ ସେ ଏ ଚାକିରି ଛାଡ଼ିଦେବେ । ଦେଶ ଆଉ 
ଜାତି ପାଇଁ କିଛି କାମ କରିବେ । ଓଡ଼ିଆମାନଙ୍କ ପାଇଁ କୌଣସି ଜନମଞ୍ଚ 
ନାହିଁ । ଖବରକାଗଜ ଖଣ୍ଡେ ନାହିଁ । ଛାପାଖାନା ନ ଥିବାରୁ ଓଡ଼ିଆ ବହି 
ବାହାରିପାରୁ ନାହିଁ । ଭାଷାର ଉନ୍ନତି ଆଉ କେମିତି ହେବ ? ସେ ପ୍ରଥମେ 
ଛାପାଖାନାଟିଏ ବସାଇ ଖବରକାଗଜ ବାହାର କରିବେ । ଓଡ଼ିଶାର ପୁରୁଣା 
କବିମାନଙ୍କର ଲେଖା ସବୁ ଛାପିବେ । ତା'ପରେ ନୂଆ ଲେଖକ ଆପେ ଆପେ 
ବାହାରିବେ । 

ସେଇ ବୟସରେ ଗୌରୀଶଙ୍କରଙ୍କର ଜାତି ଆଉ ଭାଷା ପାଇଁ ଏଭଳି 
ଚିନ୍ତା ଦେଖି ଜଗନ୍ମୋହନ ଆଶ୍ଚର୍ଯ୍ୟ ହୋଇଯାଉଥିଲେ । ତାଙ୍କର ବି ତ ଏମିତି 
ସ୍ଵପ୍ନ ରହିଚି । 

ପଚାଶ ବର୍ଷରୁ ବେଶି ହେବ ଇଂରେଜମାନେ ଓଡ଼ିଶା ଦଖଲ 
କରିନେଲେଣି | ଏଠୁ କେବଳ ଖଜଣା ଆଦାୟ କରିବା ଛଡ଼ା ଆଉ କ”ଣ ବା 
କରିଛନ୍ତି ? ରେଳରାସ୍ତା ତ ଦୂରର କଥା, ଭଲ ରାସ୍ତା ଖଣ୍ଡେ ବି ନାହିଁ । 
ଲୋକଙ୍କର ସ୍ଵାସ୍ଥ୍ୟରକ୍ଷା ପାଇଁ ଭଲ ଡାକ୍ତରଖାନାଟିଏ ହେଉ କି ଶିକ୍ଷା ପାଇଁ ସ୍କୁଲ, 
କଲେଜ ହେଉ- ସେଆଡ଼େ କୋଉ ସରକାରଙ୍କର ନଜର ଅଛି ! ସେଥିରେ 
ପୁଣି କେଇ ଲକ୍ଷ ଓଡ଼ିଆଙ୍କର ତଣ୍ଟି ଚିପାଯାଇ ସେମାନଙ୍କର ମୁହଁର ଭାଷାକୁ 
ଛଡ଼ାଇ ନେବାପାଇଁ ଷଡ଼ଯନ୍ତ୍ର ଚାଲିଛି । ଏଥିପାଇଁ ଆଗଭର ହୋଇ ବାହାରୁଛନ୍ତି 
କିଛି ସରକାରୀ ଚାକରିଆ ଆଉ କିଛି ଏ ରାଜ୍ୟରେ ରହିଆସିଥିବା ବଙ୍ଗାଳୀ ! 
କହିବାକୁ ଗଲେ ସେଇମାନେ ତ ଦେଶ ଚଳାଉଛନ୍ତି | ସରକାରର ସେମାନେ 
ହେଉଛନ୍ତି ପାଖଲୋକ । ସେମାନେ ସ୍ଵପ୍ନ ଦେଖୁଛନ୍ତି, ଯେମିତି ହେଲେ ଦୂଇ 
ରାଜ୍ୟକୁ ଏକ କରିବେ । ଓଡ଼ିଆ ପୁଣି ଗୋଟାଏ ଜାତି, ଆଉ ତା'ର ପୁଣି 
ଗୋଟାଏ ଭାଷା ! 

ଜଗନ୍ନୋହନଙ୍କର ରକ୍ତ ଗରମ ହୋଇ ଉଠେ | ମନହୁଏ କ'ଣ ଗୋଟାଏ 
କରି ପକାଇବାକୁ । ମାତ୍ର ଲଢ଼େଇ କରିବାକୁ ହେଲେ ହାତରେ ହତିଆର ଚାହିଁ । 
ତାଙ୍କର ହାତ ତ କହିବାକୁ ଗଲେ ଖାଲି । ସେ କଂଣ ବା କରିପାରିବେ ! 

ସୁଖର କଥା, ଏ ଭିତରେ ଗୌରୀଶଙ୍କର ନିଜ କଥାମତେ ଚାକିରି ଛାଡ଼ି, ଉକୁଳ 
ପ୍ରିଣ୍ଟିଂ କମ୍ପାନୀ ନାମରେ ସଂସ୍ଥାଟିଏ ଗଢ଼ି ଆଉ ଛାପାଖାନା ବସେଇ ସେଠାରୁ 
ଉତ୍କଳ ଦୀପିକା' ( ୧୮୬୬) ନାଆଁରେ ପତ୍ରିକାଟିଏ ବାହାର କଲେଣି | ଏଥିରେ 
ଦେଶବିଦେଶର ଖବର ସହିତ ଓଡ଼ିଆମାନଙ୍କର ଭଲମନ୍ଦ, ଅଭାବ ଅସୁବିଧା 
ରତ୍ୟାଦି ପ୍ରକାଶ ପାଉଛି | ଏଇ ସର୍ବନାଶିଆ ନଂଙ୍କ ଦୂର୍ଭିକ୍ଷଟା ପଡ଼ି ଓଡ଼ିଆମାନଙ୍କର 
ମେରୁଦଣ୍ଡ ଭାଙ୍ଗ ଦେଇ ନ ଥିଲେ, ଏତେବେଳକୁ କେତେ କାମ 
ହୋଇଯାଆନ୍ତାଣି । 

ଗୌରୀଶଙ୍କର ଦିନେ ତାଙ୍କୁ ପଚାରିଥିଲେ, ମୁଁ ଯଦି କେବେ ଛାପାଖାନା 
ଖୋଲି ପତ୍ରିକାଟିଏ ବାହାର କରେ, ତମେ ମୋ ପାଖରେ ଆସି ଠିଆହେବ ତ 
ଲାଲବାବୁ । 

ଜଗନ୍ତୋହନ ତୁରନ୍ତ ତାଙ୍କୁ ଉତ୍ତର ଦେଇଥିଲେ, ‘ଏକଥା ଆଉ 
ପଚାରୁଚ !” ସେ ଜାଣନ୍ତି ଛାପାଖାନା ବସାଇବା କାମଟି ଏତେ ସହଜ ହୋଇ 
ନ ଥିଲେ ମଧ୍ଯ ଏଥିପାଇଁ ସରକାରୀ ଅମଲାଠାରୁ ଜମିଦାର, ରାଜା ପ୍ରଭୁତି ସମସ୍ତେ 
ସାହାଯ୍ୟର ହାତ ବଢ଼ାଇ ଦେଇଥିଲେ ! କଥା ଅନୂସାରେ ଜଗନ୍ନୋହନ ମଧ୍ଯ 
ଗୌରୀଶଙ୍କରଙ୍କ ପାଖରେ ଆସି କଥା ହୋଇଥିଲେ । ପ୍ରଥମେ ପତ୍ରିକାର 
ଆୟବ୍ୟୟର ହିସାବ, ତା'ପରେ ପରିଚାଳନାମଣ୍ଡନଳୀର ଜଣେ ସଭ୍ଯ ଏବଂ 
ଶେଷରେ ଏହାର ସଂପାଦନାର ଦାୟିତ୍ଵ ମଧ୍ଯ ତୁଲାଇଛନ୍ତି । 

ଅତୀତ ଆଡ଼କୁ ଅନାଇ ଜଗନ୍ନୋହନ ଖୁସିରେ ଫୁଲି ଉଠନ୍ତି | ' ଦୀପିକା' 
ସହିତ ସଂପର୍କ ତାଙ୍କ ଜୀବନର ଗୋଟିଏ ମନେ ରଖିଲା ଭଳି କଥା | ବ୍ୟକ୍ତିଗତ 
ଜୀବନ ବାହାରେ ଗୋଟାଏ ଯେ ସାଧାରଣ ସାମାଜିକ ଜୀବନ ଅଛି, ଏ କଥା 
“ଦୀପିକା”ରୁ ହିଁ ସେ ଶିଖିଥିଲେ | କହିବାକୁ ଗଲେ “ ଦୀପିକାଂକୁ ମୂଳରେ ରଖି 
ସେହି ସମୟରୁ ଓଡ଼ିଶାରେ ଏକ ଲୋକମଞ୍ଚ ଏବଂ ସାଧାରଣ ଲୋକଜୀବନ 
ଗଢ଼ି ଉଠିବାକୁ ଆରମ୍ଭ କଲା । 

ଦୀପିକା” ବାହାରିବାର ମାତ୍ର କେତେ ମାସ ପରେ ଏଇଠି ପ୍ରତିଷ୍ଠିତ 
ହୁଏ ' ଉଚକ୍କଳ ଭାଷୋଦ୍ଦୀପନୀ ସଭା ( ୧୮୬୭) | ଏହାକୁ ଆଧୁନିକ ଓଡ଼ିଶାର 

ପ୍ରଥମ ସାଂସ୍କୃତିକ ସଂଗଠନ ବୋଲି କୁହାଯାଇପାରେ । ଏହାର ଲକ୍ଷ୍ଯ ଥିଲା- 
କ) ଓଡ଼ିଆ ଭାଷାର ଉନ୍ନତି ପାଇଁ ବାଟ ଫିଟାଇବା । 
ଖ) କୋର୍ଟ କଚେରିରେ ପ୍ରଚଳିତ ଖେଚୁଡ଼ି ଭାଷା ପରିବରୈେ ଶୁଦ୍ଧ ଓଡ଼ିଆ 

ଭାଷା ଚଳାଇବା ପାଇଁ ଚେଷ୍ଟା କରିବା । 
ଗ) ଉପଯୁକ୍ତ ଓଡ଼ିଆମାନଙ୍କ ପାଇଁ ସରକାରୀ ଚାକିରି ନିମନ୍ତେ ଉଦ୍‌୍ଯୋଗ 

କରିବା । 
ଜଗନ୍ନୋହନ ପ୍ରଥମରୁ ହିଁ ଏହା ସହିତ ରହିଥିଲେ | ଅବଶ୍ୟ ସଂସ୍ଥାଟି ବିଭିନ୍ନ 
କାରଣରୁ ଅଛ ଦିନ ପରେ ଭାଙ୍ଗଯାଏ | ତେବେ ଜଗନ୍ଗୋହନ ଏଥିରୁ ଅନେକ 
ଅଭିଜ୍ଞତା ପାଇଯାଆନ୍ତି | 

ଏହି ଘଟଣାର କିଛି ଦିନ ପରେ “ ଉତ୍କଳସଭା”' ( ୧୮୮୨) ନାମକ 
ଆଉ ଗୋଟିଏ ଲୋକହିତକାରୀ ଅନୁଷ୍ଠାନ ଗଢ଼ାଯାଏ । ଏହାର ଉଦେଶ୍ୟ ଥିଲା 
ପଞ୍ଚାୟତ ଶାସନରେ ଲୋକମାନଙ୍କର କିଭଳି ଭୂମିକା ରହିବା ଉଚିତ ଆଉ 
ସାଧାରଣ ଲୋକଙ୍କର ମଙ୍ଗଳ ପାଇଁ ଏହି ଶାସନ ବ୍ୟବସ୍ଥାରେ କ'ଣ କ'ଣ 
କରାଯାଇପାରେ । ସେ ବିଷୟରେ ସରକାରଙ୍କୁ ପ୍ରସ୍ତାବ ଦେବା | ଜଗନ୍ନୋହନ 
ଅତି ଉତ୍ସାହ ସହକାରେ ଏହାର କାର୍ଯ୍ୟ ସହିତ ନିଜକୁ ମିଶାଇ ଦିଅନ୍ତି | ପଞ୍ଚାୟତି 
ବ୍ୟବସ୍ଥାରେ ଲୋକମାନଙ୍କର ଯେଉଁଭଳି ମଙ୍ଗଳ ହେବ, କୌଣସି ଶାସନ ବ୍ୟବସ୍ଥା 
କି କୋର୍ଟ କଚେରି ଦ୍ଵାରା କଦାପି ସେଭଳି ବ୍ୟବସ୍ଥା କରାଯାଇପାରିବ ନାହିଁ । 
ଏହା ଥିଲା ତାଙ୍କର ବିଶ୍ବାସ | 

ବଞ୍ଚିଥିବା ପର୍ଯ୍ୟନ୍ତ ଲାଲ ମହୋଦୟ ଏହି ଅନୁଷ୍ଠାନରେ ରହି ସାଧାରଣ 
ଲୋକଙ୍କ ପାଇଁ ଅନେକ ହିତକାରୀ କାର୍ଯ୍ୟ କରିଛନ୍ତି | ୧୮୮୫ରେ ଭାରତୀୟ 
ଜାତୀୟ କଂଗ୍ରେସ ପ୍ରତିଷ୍ଠିତ ହୁଏ | ‘ ଉତ୍କଳସଭା' ପ୍ରତି ବର୍ଷ ଏହାର ବାର୍ଷିକ 
ସମ୍ମିଳନୀରେ ଯୋଗ ଦେବାପାଇଁ ନିଜର କିଛି ସଭ୍ୟଙ୍କୁ ପଠାଉଥିଲା | କଂଗ୍ରେସ 
ଭଳି ଏକ ସର୍ବଭାରତୀୟ ସଂଗଠନ ପାଇଁ ଜଗନ୍ନୋହନଙ୍କର ବହୁ ଶ୍ରଦ୍ଧା ଓ 
ସମ୍ମାନ ରହୁଥିଲା । ଏହି ଅନୁଷ୍ଠାନ ଯେ ଭାରତର ତିରିଶ କୋଟି ଜନତାର 
ଉପକାର କରିପାରିବ, ଏଭଳି ବିଶ୍ଵାସ ତାଙ୍କର ଥିଲା | 

ଏହି ସମୟରେ ସରକାର ରାଜସ୍ଵ ବଢ଼ାଇବା ପାଇଁ “ଲୁଣ” ଉପରେ କର 
ବଢ଼ାଇ ଦିଅନ୍ତି । ନିଅଣ୍ଡିଆ ସମୟରେ କରଦାତାମାନେ ସରକାରଙ୍କୁ ସାହାଯ୍ୟ 
କରିବା ଆବଶ୍ୟକ ବୋଲି ଗୌରୀଶଙ୍କର ˆ ଦୀପିକା” ପୃଷ୍ଠାରେ ମତ ଦିଅନ୍ତି । 
ଜଗନ୍ନୋହନ ପ୍ରିୟ ବନ୍ଧୁ ଗୌରୀଶଙ୍କରଙ୍କ ପ୍ରସ୍ତାବରେ ରାଜି ହୁଅନ୍ତି ନାହିଁ । 
ବଡ଼ଲୋକଙ୍କ ପାଇଁ ଅତି ସାମାନ୍ୟ ମନେ ହେଉଥିଲେ ମଧ୍ଯ ଏହି କର ସାଧାରଣ 
ଲୋକଙ୍କର ନିତିଦିନିଆ ଚଳଣି ଉପରେ କିଭଳି ପ୍ରଭାବ ପକାଇ ସେମାନଙ୍କୁ 
ଅସୁବିଧାରେ ପକାଇବ, ତାହା ଉଦାହରଣ ଦେଇ ବୁଝାଇ ଦିଅନ୍ତି | ଏ ଦୂଇଟି 
ଘଟଣାରୁ ସେ ସାଧାରଣ ଲୋକଙ୍କର ସୁଖଦୁଃଖ ସଂପର୍କରେ କିଭଳି ଚିନ୍ତା 
କରୁଥିଲେ, ତାହା ଜଣାଯାଇଥାଏ | ସେ ପ୍ରସ୍ତାବ ଦେଇଥିଲେ, କର ନିଅଣ୍ଡ 
ଭରଣା କରିବାକୁ ସରକାର ଆୟକର ବଢ଼ାଇ ଦେଇପାରନ୍ତି କିମ୍ବା ବଡ଼ 
ଲୋକମାନେ ଯେଉଁ ଦାମୀ ଲୁଗା କି ଅନ୍ୟାନ୍ୟ ସୌଖୀନ ପଦାର୍ଥ ବ୍ୟବହାର 
କରୁଛନ୍ତି, ସେସବୁ ଉପରେ ଟିକସ ବଢ଼ାଇ ଦିଆଯାଇପାରେ । 

ଏହି ଘଟଣାରୁ ଜଗନ୍ନୋହନ କିଭଳି ନିର୍ଭୀକ ଆଉ ସାହସୀ ଥିଲେ, ତାହା 
ଜଣାଯାଇ ଥାଏ । ନିଜ ବିବେକର କଥାରେ ସେ ପ୍ରିୟ ବନ୍ଧୁ ଗୌରୀଶଙ୍କରଙ୍କ 
ପ୍ରସ୍ତାବକୁ ସୁଦ୍ଧା ଗ୍ରହଣ କରି ନ ଥିଲେ । ସେହିଭଳି ଆପେ ସରକାରୀ ଚାକିରି 
କରୁଥିଲେ ମଧ୍ଯ ସରକାରୀ ନୀତିର କଡ଼ା ବିରୋଧ କରିବାକୁ ସୁଦ୍ଧା ଭୟ କରୁ ନ 
ଥିଲେ |! ଦେଶର ଲକ୍ଷ ଲକ୍ଷ ଗରିବ ଜନତା ପାଇଁ ତାଙ୍କର ପ୍ରାଣ କିଭଳି 
ସବୁବେଳେ କାନ୍ଦୁଥିଲା, ଏଇ ଘଟଣାରୁ ତାହା ଜଣାପଡ଼େ । 

ଦେଖିବାକୁ ଗଲେ, ସେ ସମୟରେ ଦେଶ ଓ ଦଶର ହିତ ନିମନ୍ତେ 
ଯେକୌଣସି ସଭାସମିତି କିମ୍ବା ଅନୁଷ୍ଠାନ ଗଢ଼ାହୋଇଚଟି । ଜଗନ୍ମୋହନ ସେ 
ସବୁଥିରେ ଯୋଗ ଦେଇଛନ୍ତି ! ପାରୁପର୍ଯ୍ୟନ୍ତ ସାହାଯ୍ୟ କରିଛନ୍ତି | ପ୍ୟାରୀମୋହନ 
ଏକାଡେମୀର ବିପଦ ସମୟରେ ହେଉ କିମ୍ବା ଅନ୍ୟ କେଉଁ ସାଂସ୍କୃତିକ ସଭାସମିତି 
ହେଉ, ଜଗନ୍ନୋହନ ଥିଲେ ସବୁଥିରେ ଯୋଗ ଦେବାରେ ଆଗୁଆ । କଟକ 
ସହରରେ ୧୯ ୦୦ ଶତାବ୍ଦୀର ଶେଷ ଭାଗରେ ସେତେବେଳେ ବହୁ ସରକାରୀ 
କର୍ମଚାରୀ ଥିଲେ ମଧ୍ଯ ତାଙ୍କ ଭଳି ଜଣେ ସଚେତନ ନାଗରିକ ଆଉ କେହି ନ 
ଥିଲେ ବୋଲି କୁହାଯାଇପାରେ । 


Digitized by srujanika@gmail.com 


୧୬ ଆଦିନାଟ୍ୟକାର ଜଗନ୍ଧନୋହନ ଲାଲ 


ଲୋକମାନଙ୍କର ମଙ୍ଗଳ ପାଇଁ ସେ କିଭଳି ସବୁବେଳେ ଚିନ୍ତା କରୁଥିଲେ, 
ଜିଲ୍ଲା ବୋର୍ଡ ଏବଂ ମ୍ୟୁନିସିପାଲଟି ଚଳାଇବା ପାଇଁ ଲୋକପ୍ରତିନିଧି ନିର୍ବାଚନରେ 
ତାଙ୍କର ଅଂଶ ଗ୍ରହଣରୁ ବୁଝାଯାଇଥାଏ | ଦୂରରେ ରହି ଶାସନର ଅନ୍ୟାୟ ଆଉ 
ଅବିଚାର ବିରୋଧରେ ପାଟି କରିବା ଅପେକ୍ଷା ତା” ଭିତରେ ରହି ପ୍ରତିକାର 
କରିପାରିଲେ ବରଂ ଭଲ କାମ ହେବ- ଏହିଭଳି ବିଚାର କରି ସେ ବନ୍ଧୁମାନଙ୍କର 
ପରାମର୍ଶରେ ନିର୍ବାଚନରେ ଓହ୍ଲାଇ ଜୟଲାଭ କରିଥିଲେ । ଲକ୍ଷ୍ଯ କରିବାର 
କଥା ଯେ କଟକ ମ୍ୟୁନିସିପାଲଟିର ଚେୟାର୍‌ମ୍ୟାନ ଥିଲେ କଲେକ୍ଟର | ତାଙ୍କ 
ଅଧୀନରେ ଜଗନ୍ନୋହନ ଚାକିରି କରୁଥିଲେ ! ତଥାପି ଲୋକ ପ୍ରତିନିଧି ରୂପେ 
ସେ ନିଜର ମର୍ଯ୍ୟାଦା ସଂପର୍କରେ ଏତେ ସଚେତନ ଥିଲେ ଯେ, ଦରକାର 
ହେଲେ ସରକାରଙ୍କର ଦୋଷ ତୁଟି ଦେଖାଇବାକୁ କଦାପି ଭୟ କରୁ ନ ଥିଲେ | 

ଲାଲ ମହାଶୟ ଦଶ-ବାର ବର୍ଷ ବୟସରୁ ଗ୍ରାମ ଛାଡ଼ି ସହରର ବାସିନ୍ଦା 
ହୋଇଥିଲେ ମଧ୍ଯ ଗ୍ରାମକୁ କଦାପି ଭୁଲି ନ ଥିଲେ | ଗାଁ ପିଲାମାନଙ୍କର ଶିକ୍ଷା 
ବିଷୟରେ ଚିନ୍ତା କରି ସେ ୧୮୬୪ ମସିହାରୁ ମାହାଙ୍ଗାରେ ଏକ ସ୍କୁଲ 
ବସାଇଥିଲେ । ଏଥିରେ ଓଡ଼ିଆ, ଇଂରାଜୀ ଏବଂ ବଙ୍ଗଳା ଶିକ୍ଷା ଦିଆଯାଉଥିଲା | 
ଚାକିରିରେ ଥିବା ପର୍ଯ୍ୟନ୍ତ ବେଳ ପାଇଲେ ନିୟମିତ ଗାଁକୁ ଯାଇ ସେଠାର କିଭଳି 
ସବୁ ବିଷୟରେ ଉନ୍ନତି ହେବ, ସେ ବିଷୟରେ କାମ କରୁଥିଲେ । ଗାଁର 
ସାଂସ୍କୃତିକ ପରିବେଶର ଉନ୍ନତି ପାଇଁ ସେ ନିଜ ବାସଗ୍ଧହର ପରିସରରେ ୧୮୭୫ 
ମସିହାରେ କୁଳଦେବତା ରାଧାକାନ୍ତଦେବଙ୍କ ନାମାନୁସାରେ ଗୋଟିଏ ଆଧୁନିକ 
ରଙ୍ଗମଞ୍ଚ ସ୍ଥାପନ କରିଥିଲେ, ଯାହା ଆଜି ମଧ୍ଯ ରହିଛି । ସେଠାରେ ପ୍ରଥମେ 
ବଙ୍ଗଳା ନାଟକମାନ ଅଭିନୀତ ହେଉଥିଲା ଏବଂ ପରେ ଲୋକମାନଙ୍କର ଦାବି 
ଫଳରେ ନିଜ ଲିଖିତ ଓଡ଼ିଆ ନାଟକ “ବାବାଜୀ” ଏବଂ “ସତୀ” ମଞ୍ଚସ୍ଥ 
ହୋଇଥିଲା । ଗାଁକୁ ଭଲ ପାଉଥିବା ହେତୁ ସେ ଚାକିରି ଜୀବନରୁ ମୁକ୍ତି ପାଇବା 
ପରେ କଟକରେ ନ ରହି ସିଧା ଗାଁକୁ ଚାଲି ଆସିଥିଲେ ଆଉ ମୂତ୍ୟୁ ପର୍ଯ୍ୟନ୍ତ 
ସେହିଠାରେ ରହିଥିଲେ । 

ଆଦିନାଟ୍ୟକାର ଜଗନ୍ଧୋହନ ଲାଲ ୧୭ 


ଜଗନ୍ଗୋହନଙ୍କ ଚାକିରି ଜୀବନ ଏକପ୍ରକାର ଘଟଣାବିହୀନ ଥିଲା କହିଲେ 
ଚଳେ । ଚାକିରିରେ ଯୋଗ ଦେଇଥିଲେ ଜଣେ ସାଧାରଣ ଅମଲା ହୋଇ । 
ଅବସର ଗ୍ରହଣ କଲାବେଳକୁ ସେ ସିରସ୍ତାଦାର ହୋଇପାରିଥିଲେ ଏବଂ କିଛିଦିନ 
ପାଇଁ ଡେପୁଟୀ କଲେକ୍ଟର କ୍ଷମତା ମଧ୍ଯ ପାଇଥିଲେ | ସରକାରୀ ଚାକିରିରେ 
ସେ ଠିକ୍‌ କେବେ ଯୋଗ ଦେଲେ, ତାହା ଜଣାଯାଏ ନାହିଁ | ୧୮୬୦ରେ ସେ 
ଏଣ୍ଟାନ୍୍‌ ପାସ୍‌ କରିଥିବାର କୁହାଯାଉଛି । ୧୮୬ ୧-୬୨ ମସିହାରେ ଚାକିରି 
ଆରମ୍ଭ କରି ୧୮୯ ୪ ମସିହାରେ ଅବସର ଗ୍ରହଣ କରିଥିଲେ ତାଙ୍କର ଚାକିରି 
ସମୟ ହେବ ମୋଟ ୩୨/୩୩ ବର୍ଷ | କୁହାଯାଏ ଯେ ଏହି ସମୟ ଭିତରେ 
ତାଙ୍କର ଯେତିକି ପଦୋନ୍ନତି ହେବା କଥା ତାହା ହୋଇ ନାହିଁ । ସେ ଜଣେ 
ଅତ୍ୟନ୍ତ ସଚ୍ଟୋଟ, ନୀତିବାନ୍‌ ଦକ୍ଷ କର୍ମଚାରୀ ଥିଲେ | ନିଜ ବିଭାଗର ନୀତିନିୟମ 
ବିଷୟରେ ତାଙ୍କର ଧାରଣା ଥିଲା ଅତି ସଷ୍ଟ । ତେବେ ଯାହା ସେ ବୂଝୁଥିଲେ 
ରୋକ୍ଠୋକ୍‌ ଭାବରେ କହି ଦେଉଥିଲେ । ସରକାରୀ ଚାକିରିରେ ଏହାକୁ ଦୁର୍ଗୁଣ 
ବୋଲି ଧରାଯାଏ । ଉପରିସ୍ପଙ୍କୁ କଳେ ବଳେ କୌଶଳେ ସନ୍ତୁଷ୍ଟ କରିବା ହିଁ 
ହେଉଛି ଚାକିରିଆଟିଏର ଏକମାତ୍ର ଗୁଣ ! ଜଗନ୍ନୋହନଙ୍କର ସେତକ ନ ଥିଲା । 
ତେଣୁ ଅବସର ଗ୍ରହଣ ପରେ ସେ ଆଉ କିଛି ବର୍ଷ ଚାକିରିରେ ରହିଯିବାକୁ 
ଚାହୁଁଥିଲେ ମଧ୍ଯ ତାହା ହୋଇପାରି ନ ଥିଲା । ସେ ଅବସର ନେଇଗଲେ 
୨୮. ୧୧.୧୮୯ ୪ରେ | ଏତେବେଳକୁ ତାଙ୍କର ବୟସ ୫୫ ବର୍ଷ | ସେ 
ଭାବିଲେ, ଯାହା ହେଲା- ଭଲ ହେଲା | ସରକାରୀ ଚାକିରି ମାନେ ପର ପାଖରେ 
ଏକପ୍ରକାର ନିଜର ମୁଣ୍ଡ ବିକି ଦେବା । ବର୍ଭମାନ ସେଥିରୁ ସେ ମୁକ୍ତ । ସ୍ଵାଧୀନ 
ଭାବରେ ବିବେକାନୁମୋଦିତ ବାଟରେ ଦେଶ ଆଉ ଜାତି ପାଇଁ କିଛି କାମ 
କରିବେ । 

ମାତ୍ର ତାହା ହୋଇ ନ ଥିଲା । ସେହି ବର୍ଷ ସେ ଦର୍ପଣୀ କିଲ୍ଲାର ମାନେଜର 
ନିଯୁକ୍ତ ହୁଅନ୍ତି ମାସିକ ଶହେ ଟଙ୍କା ବେତନରେ । ସ୍ଵରଣ କରାଯାଇପାରେ 
ଯେ, ତାଙ୍କର ବାପା ନାରାୟଣ ପ୍ରସାଦ ମଧ୍ୟ ଏଇ ଜମିଦାରୀରେ ମାନେଳରୀ 
କରିଯାଇଛନ୍ତି | ତେବେ ସେଠାରେ ସେ ବେଶିଦିନ ରହିପାରି ନ ଥିଲେ । 

୧୮ ଆଦିନାଟ୍ୟକାର ଜଗନ୍ଲନୋହନ ଲାଲ 


ଭିଙ୍ଗାରପୁର ଜମିଦାରୀର ମାନେଜରୀ ଗ୍ରହଣ କରି ସେ ୧୮୯୮-୯୯ରେ 
ଅଳଛଦିନ ପାଇଁ ସେଠାକୁ ବି ଯାଇଥିଲେ । ତେବେ ଜମିଦାରୀ ପରିଚାଳନା 
ବିଷୟରେ ଜମିଦାରଙ୍କ ସହିତ ତାଙ୍କର ମତ ନ ମିଳିବାରୁ ସେଠାରୁ ସେ ମତ୍ର 
କେତେ ମାସ ପରେ ଗାଁକୁ ଫେରିଯାଇଥିଲେ । ଏତେବେଳକୁ ତାଙ୍କୁ ପ୍ରାୟ 
ଷାଠିଏ ପାଖାପାଖି ବୟସ ହେଲାଣି । ଏହାପରେ ସେ ଆଉ କେଉଁଠି ଚାକିରି 
କରି ନାହାନ୍ତି । 

ଅନ୍ୟ ପାଖରେ ମୁଣ୍ଡ ବିକି ସେ ଗୋଟିଏ କଥା ଶିଖିଥିଲେ । ତାହା 
ହେଉଛି, “ ଦୁନିଆରେ ଅପ୍ରିୟ ସତ୍ୟ” କଥାକୁ କେହି ଭଲରେ ନିଅନ୍ତି ନାହିଁ । 
ସତକଥା ଶୁଣିବାକୁ ସବୁବେଳେ କଟୁ | ହିତକାରୀ କଥା କୃଚିତ୍‌ ମଧୁର 
ହୋଇଥାଏ | ଆମର ପହଳି ବି ରହିଚି- 

ବଚନ ମଧୁର ତିଳକ ସରୁ 
ତାକୁ ଯେ ଜାଣିବ ଠକଙ୍କ ଗୁରୁ । 

ଜଗନ୍ୋହନ ପ୍ରଥମରୁ ଠିକଣା କରି ନେଇଥିଲେ, ସେ ଜୀବନରେ 
କେବେହେଲେ, ସତ୍ୟର ପଥ ହୁଡ଼ିବେ ନାହିଁ । ବିବେକ ଯାହାକୁ ମାନିନେବ 
ତାହାହିଁ ତାଙ୍କ ପାଇଁ ସତ ! ତାହା ଯେତେ ଅପ୍ରିୟ ହେଲେ ତାଙ୍କୁ କହିବାକୁ 
ପଡ଼ିବ । ଚାକିରି ଆଉ ଜୀବନ- ଏ ଦୂଇ କ୍ଷେତ୍ରରେ ତାଙ୍କ ଏଥିପାଇଁ କ୍ଷତି 
ସହିବାକୁ ପଡ଼ିଛି । ଏଥିପାଇଁ କିନ୍ଧୁ ସେ ନିଜର ନୀତି ବଦଳାଇ ନାହାନ୍ତି । 

ଗାଁରେ ସ୍ଥାୟୀ ଭାବରେ ରହିବା ପରେ ସେ ଏଠାର ସମସ୍ୟା ସହିତ 
ଜଡ଼ିତ ହୋଇପଡ଼ିବା ସ୍ବାଭାବିକ । ମାହାଙ୍ଗା ଗୋଟିଏ ବଡ଼ ଗାଁ । ଏଠି ବେଶ୍‌ 
କିଛି ଧନୀଙ୍କ ସହିତ ଶିକ୍ଷିତ ଲୋକ ବି ଅଛନ୍ତି | ଜମିଦାର ଅଛନ୍ତି ଯେତେବେଳେ 
ପ୍ରଜାଙ୍କ ଉପରେ ସେମାନଙ୍କର ଅତ୍ୟାଚାର ବି ରହିବ | ବହୁ ଜାତିଆଣ ସମସ୍ୟା 
ବି ରହିବା କଥା | ଜଗନ୍ମୋହନ ଠିକ୍‌ କଲେ, ଏ ସବୁ ଦୂର କରିବାକୁ ତାଙ୍କ 
ଦ୍ଵାରା ଯାହା ହୋଇପାରିବ ସେ କରିବେ । 

ଚାକିରିରେ ଥିବାବେଳେ ସୁଦ୍ଧା ସେ ଗାଁର ଧନୀମାନେ ଅସହାୟ 
ରଏତମାନଙ୍କ ଉପରେ ଯେମିତି ଅତ୍ୟାଚାର କରୁଥିଲେ, ତାହା ବିରୋଧରେ 

ଲଢୁଥିଲେ । ଏ ସଂପର୍କରେ ୧୮୮୧ ମସିହାର ଗୋଟିଏ ଘଟଣା ଏଠାରେ 
ବର୍ଣ୍ଣନା କରାଯାଉଛି । ଗାଁରେ ଥିଲେ ଜମିଦାର ଲାଲା ସୀତାନାଥ ରାୟ । 
ଲୋକଟି ବଡ଼ ଅତ୍ୟାଚାରୀ | ପ୍ରଜାମାନଙ୍କୁ ବିଭିନ୍ନ ଉପାୟରେ ହଇରାଣ ହରକତ୍‌ 
କରି ସେମାନଙ୍କୁ ଦାଣ୍ଡର ଭିକାରୀ କରିବା ହୋଇଥାଏ ତାଙ୍କର ନୀତି । ଏହିଭଳି 
ଜଣେ ପ୍ରଜା ହେଉଛନ୍ତି ସାଧୁ ସାହୁ ଓ ତାଙ୍କ ପରିବାର | ତାଙ୍କ ପ୍ରତି ଜମିଦାରଙ୍କ 
ଅତ୍ୟାଚାରର କାହାଣୀ ଗୀର ସୀମା ଡେଇଁ ଖବରକାଗଜରେ ମଧ୍ଯ ପହଞ୍ଚି 
ଯାଇଥିଲା | ତେବେ ଜମିଦାରମାନେ ହେଉଛନ୍ତି ସରକାରୀ ଶାସନର ଖନ୍ବ 
ଭଳି | ପଇସା ଆଦାୟ କରିବା ପାଇଁ ଏକମାତ୍ର ମାଧ୍ୟମ | ଜମିଦାର ଅତ୍ୟାଚାର 
କଥା ଯେ ସରକାର ଜାଣୁ ନ ଥିଲେ, ତାହା ନୁହେଁ । ତେବେ ସବୁ ଜାଣି ମଧ୍ଯ 
ଏଇ ଗୋଟିଏ କାରଣ ପାଇଁ ଚୂପ୍‌ ରହୁଥିଲେ ! ବିଚରା ନିରୀହ ପ୍ରଜାମାନେ 
ସବୁ ଅତ୍ୟାଚାର ସହିବା ଛଡ଼ା ଆଉ ବାଟ ନ ଥିଲା | ଜଗନ୍ନୋହନ ପ୍ରଜାମାନଙ୍କ 
ପାଖରେ ଯାଇ ଠିଆ ହେଲେ । ସେମାନଙ୍କୁ ହେମତ୍‌ ଦେଲେ । ଫଳରେ 
ସୀତାନାଥଙ୍କ ସହିତ ତାଙ୍କର ଲଢ଼େଇ ନିଶ୍ଚିତ ହୋଇଗଲା । ସୀତାନାଥ ନାନା 
ପ୍ରକାରର ଗାଉଁଲି ଗୁଜବ ଲାଲଙ୍କ ନାମରେ ପ୍ରଚାର କରି ତାଙ୍କୁ ଅପଦସ୍ଥ କରିବାକୁ 
ଚେଷ୍ଟା କଲେ । ସହିବାର ସୀମା ଡେଇଯିବାରୁ ଲାଲ ରାୟଙ୍କ ନାମରେ ମାନହାନି 
ମକଦ୍ଦମା ଦାଏର୍‌ କଲେ | ଘମାଘୋଟ ଲଢ଼େଇ ଚାଲିଲୀ | ଶେଷରେ ରାୟ 
ମହାଶୟ ଦୋଷ ମାନିଯାଇ କ୍ଷମା ମାଗି ଜେଲ୍‌ ଦଶ୍ଡରୁ ରକ୍ଷା ପାଇଲେ । ତେବେ 
ତାଙ୍କୁ ପାଞ୍ଚଶହ ଟଙ୍କା ଜୋରିମାନା ଦେବାକୁ ପଡ଼ିଲା | 

` ଘଟଣା ଏତିକିରେ ସରିଲା ନାହିଁ । ଅପମାନ ପାଇ ସୀତାନାଥ ଗଣ୍ଡଗୋଳ 
ଲଗାଇ ରଖିଲେ । ନିରୀହ ପ୍ରଜାମାନେ ଏଥିରେ ବିନା ଦୋଷରେ ହଇରାଣ 
ହେଲେ । ଶେଷକୁ ଅବସ୍ଥା ଏମିତି ହେଲା ଯେ, ଲୋକଙ୍କର ବାରମ୍ବାର ଅଭିଯୋଗ 
ଫଳରେ ସ୍ବୟଂ କଲେକ୍ଟର ସାହେବଙ୍କ ଘଟଣା ବୁଝିବାକୁ ମାହାଙ୍ଗା ଆସିବାକୁ 
ପଡ଼ିଲା । ଜଗନ୍ମୋହନ ଏତେବେଳକୁ ଅବସର ଗ୍ରହଣ କରି ଗୀରେ ରହୁଥିଲେ 
ମଧ୍ଯ କଲେକ୍ଟରଙ୍କ ଦପ୍ତରରେ ତଥାପି ତାଙ୍କର ପତିଆରା ଥିଲା | ତାହାରି ବଳରେ 
ସେ କଲେକ୍ଟରଙ୍କୁ ମାହାଙ୍ଗା ଟାଣି ଆଣିପାରିଥିଲେ | ଅନୁସନ୍ଧାନ ହେଲା । 

ଲୋକମାନେ ରାୟଙ୍କ ଅତ୍ୟାଚାରର ବିବରଣୀ କଲେକ୍ଟରଙ୍କୁ ଗୋଟି ଗୋଟି 
କହିଦେଲେ | ଜଗନ୍ନୋହନ ଉପସ୍ଥିତ ରହି ସାହେବଙ୍କୁ ସବୁ କଥା ବୁଝାଇ 
ଦେଲେ । ପ୍ରତିକାରର ପ୍ରତିଶ୍ରୁତି ଦେଇ କଲେକ୍ଟର କଟକ ଫେରିଗଲେ । 

କଲେକ୍ଟର ଅନୁସନ୍ଧାନ ବେଳେ ଜଗନ୍ନୋହନଙ୍କ କଥାରେ ଯେମିତି ଗୁରୁତ୍ବ 
ଦେଉଥିଲେ, ତାଙ୍କ ନିମନ୍ତ୍ରଣରେ ଲାଲଙ୍କ ଘର ଦେଖିବାକୁ ଯାଇ ଏତେ ଲୋକଙ୍କ 
ଆଗରେ ସେ ଯେମିତି ତାଙ୍କୁ ପ୍ରଶଂସା କଲେ, ତହିଁରେ ରାୟ ବୋଧହୂଏ ଡରି 
ଯାଇଥିଲେ | ତେଣୁ ସେ ଜଗନ୍ତୋହନଙ୍କ ସହିତ ଗୋଟାଏ ବୁଝାମଣା 
କରିନେଲେ | ଯଦିଓ ଏହା ବେଶି ଦିନ ରହିଲା ନାହିଁ, ତେବେ ଡର ରହିଲା । 
ପୂର୍ବରଳି ଆଉ ଲୋକଙ୍କ ଉପରେ ଆଖିବୁଜା ଅତ୍ୟାଚାର କରାଗଲା ନାହିଁ । 
ଜଗନ୍ନୋହନ ହୋଇଗଲେ ଲୋକଙ୍କର ନେତା । 

ଇଏ ହେଲା ବହୁ ଘଟଣା ଭିତରୁ ଗୋଟାଏ ଘଟଣା ମାତ୍ର | ହୁଏତ 
ଏମିତି କେତେ ଘଟଣା ଘଟିଥିବ | ଲାଲ ମହୋଦୟ ସବୁବେଳେ ଦୁର୍ବଳ ପକ୍ଷ 
ଧରି ଚାଲିବାରୁ ରାୟ ବେଶି ଆଗକୁ ବଢ଼ିପାରୁ ନ ଥିଲେ । ସେ ନିଜେ ବି 
ଥିଲେ ଜଣେ ଜମିଦାର । ତେବେ ପ୍ରଜାମାନଙ୍କ ଦୁଃଖ ବେଳେ ସେ ସେମାନଙ୍କ 
ପାଖରେ ଠିଆ ହେଉଥିଲେ । ସେମାନଙ୍କର ଅଭାବ ଅସୁବିଧା ସମୟରେ 
ପାରୁପର୍ଯ୍ୟନ୍ତ ସାହାଯ୍ୟ କରୁଥିଲେ । ଲୋକଙ୍କର ଆର୍ଥିକ ଅବସ୍ଥାର ଉନ୍ନତି 
ବିଷୟରେ ଚିନ୍ତା କରୁଥିଲେ । ତେଣୁ ସେ ଜମିଦାର ହୋଇ ସୁଦ୍ଧା ଅନ୍ଯ 
ଜମିଦାରଙ୍କ ଭଳି ସେମାନଙ୍କୁ କଦାପି ଯନ୍ତ୍ରଣା ଦେଉ ନ ଥିଲେ । 

ବରଁମାନ ଯେଉଁ କାରଣରୁ ଲାଲ ମହାଶୟ ଚିରଦିନ ପାଇଁ ଓଡ଼ିଆମାନଙ୍କର 
ମନେରହିବା ଉଚିତ, ସେ ବିଷୟରେ କିଛି ଆଲୋଚନା କରିବା | ସେ ଥିଲେ 
ଲୋକଙ୍କର ବନ୍ଧୁ ଭାଇ ଆଉ ବାଟ କଢୁଆଳ । ଏଥିପାଇଁ ଲୋକେ ତାଙ୍କୁ ଭଲ 
ପାଉଥିଲେ । ନ ହେଲେ ଏମିତି କେତେ ସରକାରୀ ଚାକିରିଆ ଆସନ୍ତି ଯାଆନ୍ତି, 
କେତେ ଜମିଦାର ମହାଜନ ମୁଣ୍ଡ ଟେକନ୍ତି । ସମୟର ବାଲିରେ ସେମାନଙ୍କ 
ପାଦଚିହ୍ନ ସ୍ଥାୟୀ ହୁଏ ନାହିଁ । କିଏ ସେମାନଙ୍କୁ କାହିଁକି ମନେ ରଖିବ ? 

ଲୋକଙ୍କର ଦୁଃଖଦୁୂର୍ଦଶା ଦେଖି ଯେଉଁମାନଙ୍କର ପ୍ରାଣ କାନ୍ଦି ଉଠେ, 
ବିପଦ ଆପଦରେ ଯିଏ ସେମାନଙ୍କର ସାହା ହୁଅନ୍ତି କି ଯେଉଁମାନେ ନୂଆ କିଛି 
କରି ମଣିଷର ଉପକାର କରିଯାଆନ୍ତିୟ ସେମାନେ ସମାଜରେ ଅମର 
ହୋଇଯାଆନ୍ତି | ସେମାନେ ଗାନ୍ଧୀ, ଗୋପବନ୍ଧୁଙ୍କ ଭଳି ଜନନେତା ହୋଇପାରନ୍ତି, 
ହୋଇପାରନ୍ତି ବି ସେକ୍ଟପିୟର, ରବୀନ୍ଦ୍ରନାଥ, କାଳିଦାସଙ୍କ ଭଳି ସାହିତ୍ୟିକ କିମ୍ବା 
ଥମାସ୍‌ ଏଡ଼ିସନ୍‌, ମେରୀ କ୍ୟୁରୀଙ୍କ ଭଳି ବୈଜ୍ଞାନିକ | ସେମାନଙ୍କର କାର୍ଯ୍ୟ ହି 
ସେମାନଙ୍କୁ ଯୁଗ ଯୁଗ ଧରି ଅମର ରଖେ | ଗୋଟିଏ ଉଦାହରଣ ଆମର 
ମହାତ୍ସା ଅନ୍ଧକବି ଭୀମଭୋଇ । ପାଠଶାଠ ପଢ଼ି ନ ଥିବା ଆଦିବାସୀଟିଏ । 
ଲୋକଙ୍କ ମନରେ ଧର୍ମଭାବ ବଢ଼ାଇବାକୁ ନୂଆ ଧର୍ମଟିଏ ପ୍ରଚାର କଲେ । 
ମନକୁମନ ପଦଯୋଡ଼ି ଶୂନ୍ୟ ଠାକୁରଙ୍କର ମହିମା ଗାଇଲେ । ଲୋକଙ୍କର ଦୁଃଖ 
ଦୂର କରିବାକୁ ସବୁ ପ୍ରକାର ଚେଷ୍ଟା କରିଗଲେ । ଜଗତ୍ବାସୀଙ୍କର ଦୁଃଖକୁ 
ନିଜ କାନ୍ଧରେ ବୋହିବାର ତାଙ୍କର କାମନା ଆଜି ସାରା ଦୂନିଆରେ ତାଙ୍କୁ ଚର୍ଚ୍ଚାରେ 
ରଖିଛି । ଏହାରି ନାମ ହେଉଛି ଅମରତା । 
ସେ ଲେଖିଲେ- 
ପ୍ରାଣୀଙ୍କ ଆରତ ଦୁଃଖ ଅପ୍ରମିତ 
ଦେଖୁ ଦେଖୁ କେବା ସହୁ 
ମୋ ଜୀବନ ପଛେ ନର୍କେ ପଡ଼ିଥାଉ 
ଜଗତ ଉଦ୍ଧାର ହେଉ । 
ଆର୍ଉଁ ଆଉ ଦୁଃଖ ଜର୍ଜରିତ ପ୍ରାଣୀଙ୍କର ଦୁଃଖ ଦୂର କରିବାକୁ ଏମିତି ଦଧିଚୀ 
ହୋଇ କେତେ ଜଣ ବାହାରିବେ ? ଆମେ ପାରିବା ? ଯେଉଁମାନେ ପାରନ୍ତି 
ସେଇମାନେ ହିଁ ଲୋକଙ୍କ ଛାତିରେ ଗହୀରା ଦାଗ କାଟି ପିଢ଼ି ପରେ ପିଢ଼ି 
ପ୍ରଚାରିତ ହେଉଥଆନ୍ତି | 
କବି, ନାଟ୍ୟକାର, ସମାଜସେବୀ ଏବଂ ଅନ୍ଧବିଶ୍ଵାସ ତଥା କୂସଂସ୍କାର 
ଦୂର କରିବା ନିମନ୍ତେ ଆଜୀବନ ଚେଷ୍ଟା କରିଯାଇଥିବା ଲାଲ ମହାଶୟ ହେଉଛନ୍ତି 
ସେହିଭଳି ଜଣେ କ୍ଷଣଜନ୍ନା ବ୍ୟକ୍ତି । 

ଏହା ପୂର୍ବରୁ ଆମେ ତାଙ୍କର ସମାଜସେବା ସଂପର୍କରେ କିଛି ସୂଚନା 
ଦେଇଛୁ । ଏଥର ତେବେ ଦେଖିବା ଅନ୍ଧବିଶ୍ଵାସ ଆଉ କୁସଂସ୍କାର ଦୂର କରିବା 
ନିମନ୍ତେ ତାଙ୍କର ପ୍ରାଣାନ୍ତକ ଲଢ଼େଇକୁ । 

୧୯୦୦ ଶତକର ଓଡ଼ିଶା ହେଉଛି ଏକ ଅନ୍ଧାରି ମୁଲକ । 
ଇଂରେଜମାନେ ଏଠାକୁ ଆସିବା ପୂର୍ବରୁ ପ୍ରଥମେ ମୁସଲମାନ, ତା'ପରେ 
ମରହଙ୍ଟାମାନେ ଦୀର୍ଘ ଅଢ଼େଇଶହ ବର୍ଷ ଧରି ଓଡ଼ିଶା ଶାସନ କରୁଥିଲେ । 
ଲୁଟପାଟ କରି ଆପଣା ପକେଟ ଭରିବା ବ୍ୟତୀତ ସେମାନଙ୍କର ଆଉ ଅନ୍ୟ 
ଲକ୍ଷ୍ୟ ନ ଥିଲା । ଲୋକ ଶିକ୍ଷିତ ହେଲେ ସେମାନଙ୍କ ମନରୁ ଏଇ ଅନ୍ଧବିଶ୍ଵାସ 
ଦୂର ହୋଇଯିବ । ସେଥିରେ ଶାସନର ବଡ଼ ଅସୁବିଧା । ଲୋକେ ଯେତେ 
ଅନ୍ଧାରରେ ବୁଲୁଥିବେ- ସରକାରଙ୍କ ପାଇଁ ସେତେ ସୁବିଧା | ଇଂରେଜମାନେ 
ଓଡ଼ିଶା ଅଧିକାର କରି ଯେ ସାଙ୍ଗେ ସାଙ୍ଗେ ଏହାର ଉନ୍ନତି ଆଡ଼େ ମନ 
ଦେଇଥିଲେ, ଏଭଳି ନୁହେଁ । ସେମାନଙ୍କ ଅବହେଳାରୁ ରାଜ୍ୟରେ ନ'ଅଙ୍କ 
ଦୁର୍ଭିକ୍ଷ ଭଳି ମହାଦୁର୍ଗତି ପଡ଼ିଲା । ତିନି ଲକ୍ଷରୁ ଅଧିକା ଲୋକ ମଲେ । 
ତା'ପରେ ସରକାରଙ୍କର ଚେତା ପଶିଲା । ଶିକ୍ଷାର ବିସ୍ତାର ପାଇଁ ସଲ, କଲେଜ 
ହେଲା | ସ୍ବାସ୍ଥ୍ୟ ପାଇଁ ଖୋଲାଗଲା ମେଡ଼ିକାଲ ସ୍କୁଲ ଆଉ ଡାକ୍ତରଖାନା ଇତ୍ୟାଦି | 
ଯିବାଆସିବା ପାଇଁ ବାଟଘାଟର ବ୍ୟବସ୍ଥା କରାଗଲା | ରେଳବାଟ ଫିଟିଲା ଆହୁରି 
ଅନେକ ପରେ | 

ଜଗନ୍ନୋହନ ଦେଖିଲେ ଯୁଗ ଯୁଗରୁ ଲୋକଙ୍କ ମନରେ ବିଶ୍ଵାସ ନାମରେ 
ଯେଉଁ ସବୁ ଭୁଲ ଧାରଣା ରହିଆସିଛି, ତାକୁ ଦୂର କରିବା ଏତେ ସହଜ ନୁହେଁ | 
ଆଗେ ଦେଶର ଚାରିଆଡ଼େ ସ୍ବାମୀ ମରିଗଲେ, ତାଙ୍କରି ଯୁଇରେ ସ୍ତ୍ରୀଙ୍କୁ ମଧ୍ଯ 
ପୋଡ଼ି ମରିବାକୁ ହେଉଥିଲା | ତାକୁ କୁହାଯାଉଥିଲା “ ସତୀଦାହ” । ଏଭଳି 
ମରଣରେ ମହାପୁଣ୍ୟ ଲାଭ ହୁଏ ବୋଲି ଚାରିଆଡ଼େ ପ୍ରଚାରିତ ହେଉଥିଲା । 
ରାଜାରାମମୋହନଙ୍କ ଉଦ୍ୟମରେ ସରକାର ଆଇନ କରି ଏଇ କଦର୍ଯ୍ୟ ପ୍ରଥାକୁ 
ବନ୍ଦ କରିଥିଲେ ୧୮୨୯ ମସିହାରେ | ସେହିଭଳି ଦେଶରେ ବାଲ୍ୟବିବାହ 
ପ୍ରଚଳିତ ଥିବାରୁ ଏବଂ ଶିଶୁମୂତ୍ୟୁ ହାର ଯଥେଷ୍ଟ ଅଧିକ ଥିବାରୁ ବିଧବାଙ୍କ 

ସଂଖ୍ୟା ବହୁତ ଥିଲା । ସେମାନେ ବଡ଼ ଦୂଃଖ କଷ୍ଟରେ ସମୟ କଟାଉଥିଲେ । 
ରଶ୍ବରଚନ୍ଦ୍ର ବିଦ୍ୟାସାଗର ସରକାରଙ୍କ ଉପରେ ପ୍ରଭାବ ପକାଇ ˆ ବିଧବା ବିବାହ! 
ଆଇନ ପାସ୍‌ କରାଇଥିଲେ ୧୮ ୫୬ ମସିହାରେ । ଓଡ଼ିଶାରେ କିନ୍ତୁ ଏ ସବୁର 
କିଛି ପ୍ରଭାବ ନ ଥିଲା | ଏବେବି ଏଠି ହଳଦୀ କିଆରିରେ ମଣିଷ ବଳି ଦେଲେ 
ହଳଦୀର ରଙ୍ଗ ଗାଢ଼ ହେବ ବୋଲି ଏଠାର ଲୋକେ ବିଶ୍ଵାସ କରୁଥିଲେ । 
ରାଜ୍ୟରେ ବାବାଜୀ, ମାତାଜୀ, ଗୁଣିଆମାନଙ୍କର କାଟତି ଖୁବ୍‌ ଥିବାରୁ ଭଣ୍ଡମାନେ 
ନିରୀହ ଲୋକଙ୍କୁ ଠକିବାର ସୁଯୋଗ ପାଉଥିଲେ | ଜଗନ୍ନୋହନ ଠିକ୍‌ କଲେ, 
ଏଇ ସବୁ ଠକ ମହନ୍ତ, ବାବାଜୀ, ମାତାଜୀ, ଗୁଣିଆଙ୍କର ପ୍ରକୃତ ଚେହେରା ସେ 
ଲୋକମାନଙ୍କୁ ଦେଖାଇଦେବେ । ତାଙ୍କର ପ୍ରଥମ ନାଟକ (ଯାହା ଆଧୁନିକ 
ଓଡ଼ିଆ ଭାଷା ଓ ସାହିତ୍ୟର ପ୍ରଥମ ନାଟକ ମଧ୍ଯ) “ବାବାଜୀ” ଏଇ ବିଷୟକୁ 
ନେଇ ୧୮୭୭ ମସିହାର ଲେଖା । 

ସେତେବେଳର ପାଠ ପଢୁଆମାନେ ସମାଜକୁ ବଦଳାଇବା ପାଇଁ ପ୍ରାୟ 
କିଛି ଲେଖାଲେଖି କରୁଥିଲେ | ଜଗନ୍ନୋହନ ଠିକ୍‌ କଲେ, ସେ ବି ଲେଖାଲେଖି 
ଆରମ୍ଭ କରିବେ । ଚାକିରି ଆରମ୍ଭ କରିବାର କିଛି ଦିନ ପରେ ସେ ଲେଖିଲେ 
' ଭୁମଭଞ୍ଜନ” ( ୧୮୬୮ ) ନାମରେ ଗୋଟିଏ କାବ୍ୟ | ଏହା ଇଂରେଜ କବି 
ପର୍ଶ୍ବେଲଙ୍କର ˆ ହର୍ମିଟ' ନାମକ କାବ୍ୟର ଅନୁସରଣରେ ଲେଖା । ବହିଟି ଛାପା 
ହୋଇଯିବା ପରେ ସେ ସମୟର ପତ୍ରପତ୍ରିକାରେ ଏହାର ଚର୍ଚା ହେଲା । କିଛି 
ଭଲ, କିଛି ମନ୍ଦ- ଏମିତି ମିଶାମିଶି ମତ ପ୍ରକାଶ ପାଇଲା | ଭଶ୍ଵରଙ୍କର ମହିମା 
ପ୍ରଚାର ଥିଲା ଏହିଭଳି ଏକ ରଚନାର ମୂଳ ଲକ୍ଷ୍ୟ | ତାଙ୍କର ସବୁ କାମ ମଣିଷର 
ମଙ୍ଗଳ ପାଇଁ । ଖାଲି ମଣିଷ ତାହା ବୁଝି ନ ପାରି ବୃଥାରେ ଧନ୍ଦି ହେଉଥାଏ । 
ଏହାହିଁ ଥିଲା ଲେଖାଟିର ବାର୍ରା । ସେ ସମୟର ଅଧିକାଂଶ ଲୋକ ଥିଲେ 
ଭଶ୍ଵର ବିଶ୍ଵାସୀ । ତେବେ ଇଂରେଜୀ ପଢୁଆମାନେ ଏହା ବିଶ୍ଵାସ କରୁ ନ 
ଥିଲେ । ହୁଏତ ସେମାନଙ୍କ ମନରେ ଇଶ୍ଵରଙ୍କ ସଂପର୍କରେ ଏକ ବିଶ୍ଵାସ ସୃଷ୍ଟି 
କରାଇବା ନିମନ୍ତେ କବି ଏଭଳି ଏକ କାବ୍ୟ ରଚନା କରିଥିଲେ । 
ସେତେବେଳଯାଏ, ଆମ ଭାଷାରେ ଏଭଳି ଏକ ଲେଖା ପ୍ରକାଶ ପାଇନଥିଲା | 

ପୁଣି ଇଂରାଜୀ କାବ୍ୟର ଭାବକୁ ଓଡ଼ିଆ ମାଟି, ପାଣି, ପବନର ଛୁଆଁ ଦେଇ 
ଏଭଳି ନୂଆ ରୂପରେ ପ୍ରକାଶ କରିବାର ଚେଷ୍ଟା ମଧ୍ଯ ଜଗନ୍ନୋହନ ପ୍ରଥମେ 
କଲେ । ବହିଟି ପାଠ୍ୟପୁସ୍ତକ ରୂପେ ନିର୍ବାଚିତ ହୋଇ ଦୀର୍ଘକାଳ ରହିଥିଲା । 

ଏହାପରେ ଜଗନ୍ନୋହନ ପୁଣି ଗୋଟିଏ ଅନୁବାଦ ବହି ଛାପିଲେ । 
ସେଇଟି ହେଉଛି ଟଏନବିଙ୍କ “A Sketch of the History of Orissa” 
(1803-1828) ର ପ୍ରଥମ ଭାଗ | ଏଥିରେ ଇଂରେଜମାନଙ୍କର ଓଡ଼ିଶା 
ଅଧିକାରର ବିବରଣୀ ଦିଆଯାଇଥିଲା | ତାଙ୍କର ବିଶ୍ଵାସ ଥିଲା, ଏଇଟି ମଧ୍ଯ 
ତାଙ୍କର ପୂର୍ବ ବହି ଭଳି ପାଠ୍ୟପୁସ୍ତକ ରୂପେ ବଛାଯିବ | ମାତ୍ର ଏହା ହୋଇପାରି 
ନ ଥିଲା | ବହିଟିର ନାମ ଓଡ଼ିଶା ବିଜୟ” (୧୮୭୬) | 

ଲେଖକଙ୍କର ତୃତୀୟ ବହି “ ବାବାଜୀ” ନାଟକ ( ୧୮୭୭) ଦେଶରୁ 
ଅନ୍ଧବିଶ୍ଵାସ, କୁସଂସ୍କାର, ଡାହାଣୀ ଭୂତ, ଗୁଣିଗାରେଡ଼ି ଇତ୍ୟାଦିର କୁପ୍ରଭାବ 
ଦୂର କରିବା ନିମନ୍ତେ ରଚିତ । ପଢ଼ିବା, ଶୁଣିବା ଆଉ ଦେଖିବା- ଏହି ତିନୋଟି 
ଭିତରୁ ଦେଖିବା କଥାଟି ଯେ ଲୋକଙ୍କ ମନରେ ଭଲ ଛାପ ପକାଏ, ଲେଖକ 
ଏହା ଜାଣିଯାଇଥିଲେ । ତେଣୁ ଏଥର ସମାଜର ଦୋଷତ୍ୁଟିକୁ ବଦଳାଇବା 
ପାଇଁ ସେ ନାଟକର ଆଶ୍ରା ଗ୍ରହଣ କଲେ | ଦେଶରେ ସେ ସମୟରେ ଯତ୍ରା, 
ଲୀଳା, ସୁଆଙ୍ଗର ରାଜତ୍ୃ | ଶିକ୍ଷିତ ଲୋକେ ଏହାର କଡ଼ା ସମାଲୋଚନା 
କରୁଛନ୍ତି । କଟକ ସହରରେ କିଛି ବଙ୍ଗଳା ନାଟକର ଅଭିନୟ ହେଉଛି । 
ମାତ୍ର ଓଡ଼ିଆରେ ନାଟକ ନାହିଁ । ଏତିକିବେଳେ ସାହସ କରି ଲେଖକ ଏହି 
ଉପଦେଶାତ୍ସକ ନାଟକଟିକୁ ଲେଖନ୍ତି | କଟକରେ ତ ମଞ୍ଚ ନାହିଁ | ତେଣୁ ଏହି 
ନାଟକ ମଞ୍ଚସ୍ଥ ନ ହୋଇ ସେମିତି ରହିଗଲା । କେବଳ ପତ୍ରପତ୍ରିକାରେ ଏ 
ସଂପର୍କରେ ଯାହା କିଛି ଆଲୋଚନା ହେଲା । ଶୁଣାଯାଏ ଯେ, ନାଟ୍ୟକାର ନିଜ 
ପ୍ରତିଷ୍ଠିତ ରାଧାକାନ୍ତ ମଞ୍ଚରେ ଏହାର ଅଭିନୟ ବ୍ୟବସ୍ଥା କରି ନିଜେ “ ବାବାଜୀ'ର 
ସାଜ ପିନ୍ଧିଥିଲେ । 

ଗଡ଼ଜାତୀ ରାଜାମାନଙ୍କର ଅତ୍ୟାଚାରକୁ ନେଇ ନାଟ୍ୟକାର ଏହା ପରେ 
ଲେଖିଲେ ତାଙ୍କର ' ସତୀନାଟକ ' ( ୧୮୮୬) | ସେ ସମୟର ପତ୍ରପତ୍ରିକାଠାରୁ 

ଆରମ୍ଭ କରି ଏହାର ପାଠକମାନେ ନାଟକଟିକୁ ଖୁବ୍‌ ପ୍ରଶଂସା କରିଥିଲେ । 
ତାଙ୍କର ପୂର୍ବ ନାଟକ “ ବାବାଜୀ” ଭଳି ଏହି ନାଟକ ମଧ୍ଯ କଟକରେ କେଉଁଠି 
ମଞ୍ଚସ୍ସ ହୋଇଥିବାର ଜଣାଯାଏ ନାହିଁ । ନିଜ ଗ୍ରାମରେ ସେ ଏହାର ଅଭିନୟ 
ବ୍ୟବସ୍ଥା ଅବଶ୍ଯ କରିଥିଲେ । ସେହି ବର୍ଷ ( ୧୮୮୬)ରେ ଲାଲଙ୍କର 
“ ବୃହୁଭଜନ ” ନାମରେ ଖଣ୍ଡିଏ ଭଜନ ସଂକଳନ ପ୍ରକାଶିତ ହୋଇଥିଲା । 

ଏହା ଛଡ଼ା ସେ ' ପ୍ରୀତି” ନାମରେ ଆଉ ଖଣ୍ଡିଏ ନାଟକ ମଧ୍ଯ ଲେଖିଥିଲେ, 
ଯାହା ପ୍ରକାଶିତ ହୋଇ ନାହିଁ । ଦେହ ଭିତରର ରୋଗ ଯେମିତି ମଣିଷକୁ 
ମରଣ ଆଡ଼କୁ ନେଇଯାଏ; ପ୍ରଚଳିତ ଅନ୍ଧବିଶ୍ଵାସ, କୁସଂସ୍କାର ସେହିଭଳି ସମାଜକୁ 
ଭାଙ୍ଗି ଯିବା ଅବସ୍ଥାରେ ନେଇ ପହଞ୍ଚାଇ ଦିଏ । ଲୋକମାନେ ବେଳ ଥାଉଁ ଥାଉଁ 
ସାବଧାନ ରହିଲେ ସମାଜକୁ ଏହି ଅବସ୍ଥାରୁ ରକ୍ଷା କରିପାରିବେ । ଅଧିକାଂଶ 
ଲୋକ ଅପାଠୁଆ, ମୁର୍ଖ ହୋଇଥିବାରୁ ନିଜର ଭଲମନ୍ଦ ବୁଝି ନ ପାରି ସରଳ 
ବିଶ୍ବାସରେ ନିଜର କ୍ଷତି କରିଯାଅଛ୍ତି । ଦି” ଅକ୍ଷର ପାଠ ପଢ଼ିଥିଲେ, ଲୋକେ 
ଆପଣାର ଭଲମନ୍ଦ ଆପେ ବୁଝିପାରିବେ । ତେଣିକି ଅନ୍ଧ ପରି ଶୁଣାକଥାରେ 
ଭାସି ନ ଯାଇ ନିଜର ବିବେକ ବୁଵ୍ଧି ଅନୁସାରେ ବହୁ ବିପଦରୁ ନିଜକୁ ରକ୍ଷା 
କରିପାରିବେ | ନିଜର ଦୂଇଟି ନାଟକ ଜରିଆରେ ଜଗନ୍ନୋହନ ସମାଜକୁ ଏଇ 
ବାଉଁଁ ଦେଇଯାଇଛନ୍ତି । 


ରାତି 
ସରକାରୀ ଚାକିରିରୁ ଅବସର ଗ୍ରହଣ କଲେ ୧୮୯ ୪ ମସିହାରେ । ଖୁଆଡ଼ରୁ 


ବାହାରିବା ମାତ୍ରେ ବାଛୁରୀ ଯେମିତି ନିଜର ମାଆ ପାଖକୁ ଧାଇଁଯାଏ, ଦାୟିତ୍ବରୁ 
ଫିଟିବା ମାତ୍ରେ ଲାଲ ମହୋଦୟ ସାଙ୍ଗେ ସାଙ୍ଗେ ନିଜର ଗାଆଁକୁ ଚାଲିଗଲେ | 
ଚାକିରି କାଳରେ ନିୟମିତ ଭାବରେ ଗାଆଁ ଘରକୁ ଆସୁଥିବାରୁ ସେଠାରେ ତାଙ୍କୁ 
କିଛି ଅସୁବିଧା ହେଲା ନାହିଁ । 

ସେଠାର ଶିକ୍ଷା, ସ୍ବାସ୍ଥ୍ୟ, ରାସ୍ତାଘାଟ, ଜମିବାଡ଼ିର ସମସ୍ଯା, ଜାତିଆଣ 
କଥାଠୁ ଆରମ୍ଭ କରି ସବୁ ସମସ୍ୟା ସହିତ ଧୀରେ ଧୀରେ ଜଡ଼ିତ ହୋଇ ପଡ଼ିଲେ । 

କିଛି କିଛି ସମସ୍ୟାର ସମାଧାନ କରିଦେବାରୁ ସେ ଗାଆଁ ଲୋକଙ୍କର ଏକପ୍ରକାର 
ମୁରବି ହୋଇଗଲେ କହିଲେ ଚଳେ | ବତିଶ / ତେତିଶ ବର୍ଷ ସରକାରୀ ଚାକିରି 
ବିଶେଷ କରି ଚାକିରି ଜୀବନର ଅଧାରୁ ଅଧିକ କାଳ ସିରସ୍ତାଦାରୀ କରିଥିବାରୁ 
ଜମିବାଡ଼ି ବିଷୟରେ ତାଙ୍କର ବହୁତ ଜ୍ଞାନ ହୋଇଯାଇଥିଲା । ସରକାରୀ 
ଆଇନକାନୁନ ସବୁକୁ ସେ ଟିକିନିଖି ମନେ ରଖିଥିଲେ । ବର୍ଭମାନ ସେ ସବୁ 
ବଡ଼ କାମରେ ଆସିଲା | ଗାଆଁରେ ଏ ବିଷୟକ ଯେତେ ସମସ୍ୟା ଉଠୁଥିଲା, 
ସେ ସବୂ ଆପେ ସମାଧାନ କରିଦେଉଥିଲେ |! ଲୋକଙ୍କୁ ଆଉ କୋର୍ଟ କଚେରି 
କରିବାକୁ ପଡୁନଥିଲା, ଲୋକେ ବି ତାଙ୍କ ଉପରେ ନିର୍ଭର କରିବାକୁ ଶିଖୁଥିଲେ । 
ଦେଶର ମଙ୍ଗଳ କାମନା କରିବା ଥିଲା ତାଙ୍କ ଜୀବନର ନୀତି । ଲୋକଙ୍କର 
ମଙ୍ଗଳ ହେଲେ ଦେଶର ମଙ୍ଗଳ | ତେଣୁ ସେ ସବୁବେଳେ ଲୋକଙ୍କର ମଙ୍ଗଳ 
କରିବା ନିମନ୍ତେ ଚେଷ୍ଟା କରୁଥିଲେ । ମିଠା କଥାରେ ଲୋକଙ୍କୁ ସନ୍ଧୁଷ୍ଠ କରି 
ସେମାନଙ୍କର ସୁଖଦୂଃଖରେ ଭାଗୀ ହେଉଥିଲେ । ବିନୟଭାବ ତାଙ୍କ ସ୍ଵଭାବରେ । 
ଯିଏ ତାଙ୍କ ସହିତ ଥରେ କଥାବାର୍ଭା କରୁଥିଲେ, ସେ ତାଙ୍କୁ ଭୁଲିପାରୁ ନ 
ଥିଲେ । 

କଟକରେ ଥିବାବେଳେ ସେ ମ୍ୟୁନିସିପାଲଟି, ପରେ ଲୋକାଲ୍‌ ଆଉ 
ଜିଲ୍ଲାବୋର୍ଡ଼ର ମେମ୍ବର, ଚୌକିଦାରୀ-ପଞ୍ଚାୟତ ପ୍ରେସିଡେଣ୍ଟ ଏବଂ ରାଇସୁଙ୍ଗୁଡ଼ା 
ଡାକ୍ତରଖାନା କମିଟିର ସଭ୍ୟ ଇତ୍ୟାଦି ଅନେକ ଦାୟିତ୍ଵ ଅବୈତନିକ ଭାବେ 
ତୁଲାଇ ଲୋକଙ୍କ ପାଇଁ କାମ କରି ଯାଇଥିଲେ । ସ୍କାନୀୟ ଅତ୍ଯାଚାରୀ 
ଜମିଦାରମାନଙ୍କ ଦାଉରୁ ସାଧାରଣ ଲୋକଙ୍କୁ ରକ୍ଷା କରିବାକୁ ସେ କିଭଳି 
ସବୁବେଳେ ଆଗଭର ହେଉଥିଲେ, ସେ ବିଷୟରେ ଆଗରୁ କୁହାଯାଇଛି | 

ଚାକିରିରେ ଥିବାବେଳେ ସେ ନିଜର ଗୃହଦେବତା ରାଧାକାନ୍ତଦେବଙ୍କ 
ନାମରେ ଗୋଟିଏ ଆଧୁନିକ ରଙ୍ଗମଞ୍ଚ ତିଆରି କରିଥିଲେ । ଏହି ଦେବତା 
ହେଉଛନ୍ତି ତାଙ୍କର ସାତପୁରୁଷର କୁଳଦେବତା ଏବଂ ତାଙ୍କର ପୂର୍ବପୁରୁଷ ତକି 
ଖାର ଅନୁମତିରେ ଖୋର୍ବଵା ଅଞ୍ଚଳରୁ ଏହାଙ୍କୁ ଏଠାକୁ ଆଣିଥିଲେ । ତାଙ୍କର 
ସେବାପୂଜା ନିମନ୍ତେ ସେ ଯୁଗର ରୀତି ଅନୁସାରେ ଯଥେଷ୍ଟ ଜମିବାଡ଼ି ମଧ୍ଯ 
ଖଞ୍ଜା ଯାଇଥିଲା । 

ଛୁଟି ଇତ୍ୟାଦିରେ ବିଶେଷକରି ଦୁର୍ଗାପୂଜା ଛୁଟିରେ ଲାଲ ମହାଶୟ ଅନ୍ୟ 
ଚାକିରିଆମାନଙ୍କ ଭଳି ନିଜର ଜନ୍ମଭୂମିଂ ଗାଆଁକୁ ଆସୁଥିଲେ । ସେଠାରେ 
କିଛି ନାଚଗୀତ, ମଉଜ ମଜଲିସର ବ୍ୟବସ୍ଥା କରାଯାଉଥିଲା । ଲୋକଙ୍କର 
ମନୋରଂଜନ ପାଇଁ ସେତେବେଳେ ବିଶେଷ କିଛି ବ୍ୟବସ୍ଥା ନ ଥିବାରୁ ଏସବୁ 
ନାଚଗୀତରେ ଆଖପାଖର ଲୋକେ ଆନନ୍ଦରେ ଯୋଗ ଦେଉଥିଲେ | 

ମଞ୍ଚଟିଏ ହେବାରୁ ଲାଲ ମହୋଦୟ ତହିଁରେ ଆଧୁନିକ ନାଟକ ଅଭିନୟ 
କରାଇବା ନିମନ୍ତେ ଚିନ୍ତା କଲେ । କଟକରେ ସ୍କୁଲ ପିଲାମାନଙ୍କ ନାଟକାଭିନୟ 
ସେ ଦେଖିଥିଲେ । ବଙ୍ଗାଳୀ ନାଟକର ଅଭିନୟ ଦେଖି ଏ ବିଷୟରେ 
ମୋଟାମୋଟି ଗୋଟାଏ ଧାରଣା ତାଙ୍କର ହୋଇସାରିଥିଲା | ସେଇଆକୁ କାମରେ 
ଲଗାଇ ସେ ପ୍ରଥମେ ବଙ୍ଗଳା ନାଟକାଭିନୟର ବ୍ୟବସ୍ଥା କଲେ । ପ୍ରତି ବର୍ଷ 
ଏହି ବ୍ୟବସ୍ଥାର ପୁନରାବୃତ୍ତି କରାଗଲା । 

କିଛି ଦିନ ପରେ ଓଡ଼ିଆ ନାଟକ ପାଇଁ ଲୋକଙ୍କର ଦାବି ହେବାରୁ 
ବାବାଜୀ” ନାଟକର ଲେଖା ଓ ଅଭିନୟ କରାଗଲା | ଏଥିରେ ଜଣେ ଚରିତ୍ରହୀନ 
ମଠମହନ୍ତଙ୍କର କୁକାର୍ଯ୍ୟର ଯେଉଁ ବର୍ଣ୍ଣନା ଦିଆଯାଇଛି ସେ ସମୟରେ ତାହା 
ଅତ୍ୟନ୍ତ ସାହସର କାର୍ଯ୍ୟ ଥିଲା | କାରଣ ମହନ୍ତ, ବାବାଜୀମାନେ ଥିଲେ ଲୋକଙ୍କ 
ବିଶ୍ବାସରେ ଦେବତାଙ୍କର ଚଳନ୍ତି ପ୍ରତିମା । ସେମାନଙ୍କ ବିରୋଧରେ ଆଙ୍ଗୁଠି 
ଦେଖାଇବା ମାନେ ଦେବଦ୍ରୋହ, ଗୁରୁନିନ୍ଦା ଇତ୍ଯାଦି । ତେବେ ଏଇ ସବୁ 
ଭଣ୍ଡମାନେ ଠାକୁର ଦେବତାଙ୍କ ନାମରେ କିଭଳି ଅକାର୍ଯ୍ୟମାନ କରିଯାଉଛନ୍ତି, 
ଲୋକଙ୍କୁ ସେ ସବୁ ଜଣାଇ ସେମାନଙ୍କୁ ସତର୍କ କରାଇ ଦେବାକୁ ଜଗନ୍ନୋହନ 
ନିଜର ଦାୟିତ୍ଵ ମନେକରି ସେହିଭଳି କରିଥିଲେ । ଏହାର ସୁଫଳ ସମାଜ 
ଭୋଗ କରିଥିଲା । 

ଯାହାହେଉ ମାହାଙ୍ଗା ଅଞ୍ଚଳରେ ନାଚଗୀତର ଯେଉଁ ପୂର୍ବ ପରଂପରା 
ଥିଲା ତହିଁରେ ଲାଲ ମହାଶୟ ଯୋଗ ଦେଇ ଏହାକୁ ଆହୁରି ରୁଚିକର କରିବାକୁ 
ଚେଷ୍ଟା କରିଥିଲେ । 

ନିଜର ବାଲ୍ୟବିଧବା କନ୍ୟାର ପୁନର୍ବିବାହ ଦେବା ହେଉଛି ତାଙ୍କର ଏହି 
ସମୟର ଆଉ ଏକ ମନେରଖିବା ଭଳି କାମ । ପିଲା କାଳରୁ ବିବାହ ଦେବା 
ଥିଲା ସେ ସମୟର ସାମାଜିକ ଚଳଣି । ଶିଶୁ ମୃତ୍ୟୁହାର ଖୁବ୍‌ ବେଶି ଥିବାରୁ 
ସମାଜରେ ବିଧବାମାନଙ୍କର ସଂଖ୍ୟା ମଧ୍ୟ ଯଥେଷ୍ଟ ଅଧିକ ଥିଲା | ସେମାନଙ୍କର 
ଦୁଃଖ ଦୂର୍ଦଶାର ସୀମା ନ ଥିଲା । ବଙ୍ଗଦେଶର ଭଶ୍ଵରଚନ୍ଦ୍ର ବିଦ୍ୟାସାଗର 
ସରକାରଙ୍କ ଉପରେ ଚାପ ପକାଇ ବିଧବା ବିବାହ ଆଇନ ପାସ୍‌ କରାଇଥିଲେ 
୧୮୫୬ ମସିହାରେ | ଏ ଭିତରେ ପଚାଶ ବର୍ଷରୁ ଅଧିକ ସମୟ ବିତିଯାଇଥିଲେ 
ମଧ୍ଯ ଗୋଟିଏ ହେଲେ ସଫଳ ବିଧବା ବିବାହ ସେ କରାଇପାରି ନ ଥିଲେ | 
ଜଗନ୍ଲୋହନଙ୍କ କନ୍ୟାଟି ନଅ ବର୍ଷରେ ବିବାହ କରି ବାର ବର୍ଷରେ ବିଧବା 
ହୋଇ ଘରେ ଥିଲା | ଜଗନ୍ଧୋହନ ତାହାର ଆଉ ଥରେ ବିବାହ ଦେବାକୁ ସ୍ଥିର 
କଲେ | ସେତେବେଳ ପାଇଁ ଏହା ଗୋଟିଏ ନୂଆ ଭିଆଣ । ଗାଁଠୁ ଆରମ୍ଭ 
କରି ସହର ପର୍ଯ୍ୟନ୍ତ ଚାରିଆଡ଼େ ଏ ବିଷୟରେ ଚର୍ଚା ଆରମ୍ଭ ହୋଇଗଲା । 
କିଏ ତାଙ୍କର ଏହି କାମକୁ ନିନ୍ଦା କଲା ତ ଆଉ କିଏ ପ୍ରଶଂସା | ଲାଲ ମହାଶୟ 
କିଛି ନ ଶୁଣି ବିବାହର ଆୟୋଜନ କଲେ । ଏଥିରେ ବନ୍ଧୁବାନ୍ଧବ ନିମନ୍ତିତଙ୍କ 
ଭିତରୁ କିଛି ଯୋଗ ଦଲେ କିଛି ଆସିଲେ ନାହିଁ, କିଛି ବେଭାର ପଠାଇ ଦେଇ 
ନିଜର ସହଯୋଗ ଜଣାଇଲେ । ବାହାଘର ହୋଇଗଲା । ଷୋହଳ ବର୍ଷର 
କନ୍ୟାକୁ ଏକୋଇଶି ବର୍ଷର ବର | ସେ ପୁଣି ସ୍ଵଜାତି, ଶିକ୍ଷିତ, ଧନାଢ଼୍ଯ, 
ଚରିତ୍ରବାନ୍‌ ଏବଂ ଏଇଟି ତାହାର ପ୍ରଥମ ବିବାହ | ଭଲରେ ଭଲରେ ସବୁ 
କାମ ସରିଗଲା ପରେ ସୀତାନାଥ ରାୟ ଏ ବିବାହକୁ ନେଇ ଲାଲଙ୍କ ବିରୋଧରେ 
କୋର୍ଟରେ ମକଦ୍ଦମା କଲେ । 

ସ୍ମରଣ କରାଯାଇପାରେ ଯେ, ପୂର୍ବରୁ ଏହି ରାୟଙ୍କ ସଙ୍ଗରେ ଅନ୍ୟ 
କାରଣରୁ ଲାଲଙ୍କର ମାଲିମକଦ୍ଦମା ଚାଲି ରାୟ ହାରିଥିଲେ | ଏହି ରାୟ ହେଉଛନ୍ତି 
ଲାଲଙ୍କର ସମୁଦି ଅର୍ଥାତ୍‌ ଲାଲଙ୍କ ବିଧବା କନ୍ୟାର ଶ୍ଵଶୁର । ରାୟ ଅଭିଯୋଗ 
କଲେ ତାଙ୍କ ବିନାନୁମତିରେ କନ୍ଯାପିତା ନାବାଳିକା ବଧୂକୁ ଅନ୍ୟତ୍ର ବିବାହ 
କରାଇ ଦେଇଛନ୍ତି | ବିବାହକୁ ରଦ୍ଦ କରାଯାଇ ତାଙ୍କର ବଧୁୂକୁ ତାଙ୍କୁ ଫେରାଇ 
ଦିଆଯାଉ । 

୧୯ ୦ ୬ରେ ଓଡ଼ିଶାର ଏହି ପ୍ରଥମ ବିଧବା ବିବାହ ( ଅନ୍ତତଃ ସେ କାଳର 
ପତ୍ରପତ୍ରିକାମାନେ ଏଭଳି ମନେ କରିଛନ୍ତି) ସଂପର୍କରେ ରାୟଙ୍କର ଅଭିଯୋଗ 
ଆହୁରି ଥିଲା ଏବଂ ମକଦ୍ଦମାଟି ସେତେବେଳେ ରାଜ୍ୟସାରା ହୁଲସ୍ତୁଲ ଅବସ୍ଥା 
ସୃଷ୍ଟି କରିଥିଲା | ତେବେ ରାୟଙ୍କର ସମସ୍ତ ଅଭିଯୋଗକୁ ଖାରଜ କରି ଦିଆଯାଇ 
ଯଥାସମୟରେ ମକଦ୍ଦମାର ରାୟ ବାହାରିଥିଲା । ଲାଲ ଏଥିରେ ଜୟଯୁକ୍ତ 
ହୋଇଥିଲେ । ମଙ୍ଗଳ କାମରେ ବାଧା ସୃଷ୍ଟି କଲେ, ଶେଷରେ ଅପଦସ୍ଥ ହେବା 
ହିଁ ସାର ହୁଏ- ଏହି ବୂବି ଶିଖି ରାୟ ମୁଣ୍ଡ ନୂଆଇଁ ଘରକୁ ବାହୁଡ଼ିଲେ | 

ଆଜିଠାରୁ ଶହେ ବର୍ଷ ତଳେ ସେତେବେଳର ରକ୍ଷଣଶୀଳ ସମାଜରେ 
ଏଭଳି ଗୋଟିଏ ପଦକ୍ଷେପରୁ ଆମେ ଲାଲଙ୍କର ମନର ଦୃଢ଼ତା ବିଷୟରେ 
ଜାଣିପାରିବା । ବିଧବା ଝିଅର ଦୁଃଖ ଦୂର କରିବା ପାଇଁ ସେ ଏଭଳି ଗୋଟିଏ 
କାମ କରିଥିଲେ- ଏହା ହୋଇପାରେ ଏହି ଘଟଣାର ଗୋଟିଏ ଦିଗ । ତେବେ 
ଏହା ଦ୍ଵାରା ଭବିଷ୍ୟତ ପାଇଁ ସେ ଯେ ଗୋଟିଏ ବାଟ ଫିଟାଉଛନ୍ତି ଏବଂ ଅନେକ 
ବାଲ୍ୟବିଧବାଙ୍କ ପାଇଁ ଗୋଟିଏ ସାଧାରଣ ଜୀବନର କଥା କହୁଛନ୍ତି ଏକଥା ବି 
ତ ସତ । ଏଥିରେ ସମାଜପତିମାନେ ରାଗିଯାଇ, ତାଙ୍କୁ ସମାଜରୁ ବାସନ୍ଦ 
କରିପାରନ୍ତି, ଏଭଳିକି ତାଙ୍କର ଜୀବନ ପ୍ରତି ବିପଦ ସୃଷ୍ଟି କରିପାରନ୍ତି ଏଭଳି 
ମଧ୍ଯ ତ ହୋଇପାରିଥାଆନ୍ତା ¦ 

ଥରେ ନିଷ୍ଠର୍ରି ନେଇଗଲା ପରେ ଲାଲ ମହାଶୟ ନିଜ ଜିଦ୍‌ରେ ଅଟଳ 
ରହିଲେ | ହୁଏତ ସେ ଭାବିଥିବେ, ହୋଇପାରେ ବଇଉଁମାନ ସେ ଏ କାମଟି 
ନିଜ ଝିଅର ଭବିଷ୍ୟତ ସୁଖ ପାଇଁ କରୁଛନ୍ତି । ମାତ୍ର ସବୁ ଭଲରେ ଭଲରେ 
ହୋଇଗଲେ ଏହା ଦ୍ଵାରା ଯେ ତାଙ୍କ ଝିଅ ଭଳି ଅସୁମାରି ଝିଅଙ୍କର ସୁଖର 
ସଂସାର ଗଢ଼ି ହୋଇଯିବ, ଏକଥା ଆଜି କେହି ନ ବୁଝିଲେ ମଧ୍ଯ ଦିନେ ବୁଝିବେ | 
ଯିଏ ଅନ୍ୟର ମଙ୍ଗଳ କାମନା କରି କିଛି କରେ, ତା'ର ଦୁଃଖ କ'ଣ, କଷ୍ଟ 
କଣ ? ଏକଥା ତ ସ୍ବୟଂ ଗୀତା କହିଛନ୍ତି | 

ଏହିଭଳି ଜଣେ ମଣିଷ ଥିଲେ ଜଗନ୍ନୋହନ, ଅନ୍ୟମାନଙ୍କ ଠାରୁ ସଂପୂର୍ଣ 
ଅଲଗା | ନିଜ ବିଶ୍ବାସରେ ପଥର ଭଳି ଟାଣ । ବିଚାରରେ ସମୁଦ୍ର ଭଳି ଗଭୀର- 

୩o୦ ଆଦିନାଟ୍ୟକାର ଜଗନ୍ଧନୋହନ ଲାଲ 


ଆଚାରରେ ହ୍ରଦ ଭଳି ଶାନ୍ତ ଆଉ ନିସ୍ତରଙ୍ଗ | ଦୁନିଆରେ ଅସମ୍ଭବ କାମକୁ 
ସମ୍ଭବ କରିବାର ଅସରନ୍ତି ଶକ୍ତି ନେଇ ଜନ୍ମ ହୋଇଥିବା ଜଣେ ଅସାଧାରଣ 
ବ୍ୟକ୍ତି । ସେ ଲୋକଙ୍କର ସେବା କରିବାକୁ ନିଜ ଜୀବନର ଲକ୍ଷ୍ୟ କରିଥିଲେ । 
ନେତା ହେବାର କୌଣସି ଇଛା ତାଙ୍କର ନ ଥିଲା । 

ବୟସ ଆଗୋଉଥିଲା | ଅବସର ନେବାର ପ୍ରାୟ ଉଣେଇଶ ବର୍ଷ 
ଇତିମଧ୍ଯରେ ବିତିଯାଇଥିଲା | କାମ କିନ୍ତୁ ଶେଷ ହେଉ ନ ଥିଲା । ସକାଳୁ 
ଉଠିଲା ମାତ୍ରେ ନୂଆ କାମ ମାଳ ମାଳ ଲୋକ ସେମାନଙ୍କର ଅସୁମାରି ସମସ୍ୟା । 
ସେ ସବୁ ବୁଝିବାକୁ ହେବ । ବାଟ ଫିଟାଇବାକୁ ହେବ । ଦେହରେ ବିନ୍ଦୁଏ 
ଭଳି ଶନ୍ତି ଥିବା ପର୍ଯ୍ୟନ୍ତ ସେ ଲୋକଙ୍କ ପାଇଁ କାମ କରିବେ | ଭାଗବତ 
କହନ୍ତି- 

ଧନ୍ୟ ଜୀବନ ଏ ଜଗତେ! ଯେ ପ୍ରାଣ ଧରେ ପରହିତେ | ଅନ୍ୟର ହିତ 
ସାଧନରେ ଯେ ନିରୋଳା ଆନନ୍ଦ, ତାହା ଆଉ କାହୁଁ ମିଳିବ | କଲେକ୍ଟରିଏଟ୍‌ର 
ସିରସ୍ତାଦାରୀ କି ଉତ୍କଳ ପ୍ରିଣ୍ଟିଂ କଂପାନୀର ଡାଇରେକ୍ଟରିରୁ ଯେଉଁ ସୁଖ ତାଙ୍କୁ 
ମିଳି ନାହିଁ, ତାହା ତାଙ୍କୁ ଏବେ ମିଳୁଛି, ସରଳ ଲୋକଟିର ମୁହଁର ଧାରେ 
ହସରୁ । ଏ ରଥ ଯେତେ ବାଟ ଚାଲିବ ଚାଲିଥାଉ । 

ଏହାରି ଭିତରେ ହଠାତ୍‌ ଦେହ ଖରାପ ହେଲା | ସାମାନ୍ୟ ଜର ସାଙ୍ଗକୁ 
କାଶ | ଭାବିଲେ ଡିସେମ୍ବର ମାସର ଶୀତ | ହୁଏତ କିଛି ଅନିୟମ ହୋଇଛି | 
ଛାଡ଼ିଯିବ ଆପେ, ଛାଡ଼ିବ କ'ଣ... କ୍ରମେ କ୍ରମେ ବଢ଼ିଲା | ଅଛିଣ୍ଡା କାଶ ତା 
ସାଙ୍ଗକୁ ଜର | ଚିନ୍ତା ହେଲା- ହୁଏତ ଏଥର ତାଙ୍କର ଡଙ୍ଗା ବୁଡ଼ିବ, ବୁଡୁ । 
ବୟସ ହେଲାଣି ପଞ୍ଚସ୍ତରୀ | ଝିଅ ଦିହେଁ ନିଜ ସଂସାରରେ । ସୁଖେ ଦୁଃଖେ 
ସେମାନଙ୍କର ନାହା ଚଳେଇଛନ୍ତି । ବଡ଼ପୁଅ ଡାକ୍ତର । ସାନପୁଅ ତାଙ୍କ 
ପାଖରେ । ଘରଦ୍ବାର, ଜମିଦାରୀ ଏସବୁ ତା” ଦାୟିତ୍ଵରେ । ପରିବାର ପାଇଁ 
ତାଙ୍କର ଆଉ କିଛି କରିବାର ନାହିଁ | ଦଦରା ଦେହଟାକୁ ବୃଥାରେ ଟଣା ଘୋଷଡ଼ା 
କରି ବଞ୍ଚି ରହିବାର ମଧ୍ଯ କୌଣସି ମାନେ ନାହିଁ । 

ଆଦିନାଟ୍ୟକାର ଜଗନ୍ଗୋହନ ଲାଲ ୩୧ 


ହଠାତ୍‌ ଦିନେ ମନେପଡ଼ିଗଲା ସମୁଦି ସୀତାନାଥ ରାୟଙ୍କ କଥା । 
ଅନେକଦିନୁଁ ତାଙ୍କ ସାଙ୍ଗରେ ମନ କଷାକଷି ଚାଲିଛି । ବିବେକ କହେ, ସେ ତ 
ଅନ୍ୟାୟ କିଛି କରି ନାହାନ୍ତି । କେବଳ ତାକୁ ରୋକିବାକୂ ଚେଷ୍ଟା କରିଛନ୍ତି 
ମାତ୍ର । ପୁଣି ନିଜ ଝିଅର ଭଙ୍ଗାଘରକୁ ସଜାଡ଼ି ସେ କି ଭୁଲ୍‌ କଲେ ଯେ, ରାୟ 
ତାଙ୍କୁ ଏଥିପାଇଁ କଚେରିକୁ ଟାଣିଲେ । 
ନିଜକୁ ବୁଝାଇଲେ କିଏ ଦୋଷୀ ଆଉ କିଏ ନିର୍ଦ୍ଦୋଷ । ଗଲାଆଇଲା 
ବେଳେ ସେ ସବୁ ଧରିବସିଲେ କିଛି ଲାଭ ନାହିଁ | ଭାଗବତରେ ପରା କହିଛନ୍ତି- 
ସର୍ବେ ଚଳିବେ କାଳବଳେ 
କଥା ରହିବ ମହୀତଳେ । 
ଆଜି ନ ହେଲେ କାଲି- ଯିବେ ସମସ୍ତେ । କଥା ରହିଯିବ କାଳକାଳକୁ । 
ତୃଛାଟାକୁ ଦାଗଟାଏ ନେଇ ସେ ଦୁନିଆରୁ ବାହୁଡ଼ିବେ କାହିଁକି ? 
ଲାଲ ମହୋଦୟ ମନସ୍ପିର କଲେ । 
ତାପ କେତେବେଳେ କମ୍‌ ତ କେବେ ବେଶି | କାଶଟା ବି ବଢ଼ିଗଲା 
ଭଳି ଲାଗୁଛି । ଯେତେ ଯାହା ଞିଷଧ ଦିଆଯାଉଛି, କିଛି କାଟୁ କରୁ ନାହିଁ 
ଆଖିବୂଜି ବିଛଣାରେ ପଡ଼ି ଲାଲ ଗୁଣୁଗୁଣୁ ହେଉଛନ୍ତି- 
ହରି ନଓ ହେ କୋଲେ 
ଅନ୍ତିମ କାଲେ ତବ ଅଧମ ସନ୍ତାନେ- 
ଦେହର ଶର୍ତି ସବୁ ଚିପୁଡ଼ି ହୋଇ ବାହାରକୁ ବାହାରିଯାଉଥିବା ଭଳି 
ତାଙ୍କୁ ଲାଗୁଚି । ଜୀବନ ତଥାପି ଯାଉ ନାଇଁ । ସତେ ଯେମିତି କେଉଁ ବଡ଼ 
କାମଟାଏ ପାଇଁ ଯମଦେବତା ଦୁଆରେ ଠିଆ ହୋଇଥିଲେ ବି ଏରୁଣ୍ଡିବନ୍ଧ ଡେଉଁ 
ନାହାନ୍ତି ! 
ଥରଥର କଣ୍ଠରେ ଜଗନ୍ଲୋହନ କହିଲେ- ସମୁଦିଙ୍କୁ ଡାକିଆଣ । କହିବ; 
ମୁଁ ଡାକି ପଠାଇଚି । 
ସୀତାନାଥ ଆସିଲେ । ମୁଣ୍ଡ ନୂଆଇଁ ଲାଲଙ୍କ ବିଛଣା ପାଖରେ ଠିଆ 
ହେଲେ |! କ”ଣ କରିବେ କି କହିବେ ଠିକ୍‌ କରିପାରୁ ନ ଥିଲେ | 

୩୨ ଆଦିନାଟ୍ଯୟକାର ଜଗନ୍ତ୍ରୋହନ ଲାଲ 


କଂପିତ ହାତରେ ଲାଲ ସମୁଦିଙ୍କ ହାତ ଧରିଲେ । ନୀରବତା ଭାଙ୍ଗ 
କହିଲେ- ପଛକଥା ଭୁଲିଯାଅ ସମୁଦି । ମୁଁ ଯଦି କିଛି ଅନ୍ୟାୟ କରିଚି, ତେବେ 
କ୍ଷମା କରିଦିଅ | ମନରେ ରିହ ରଖ ନାହିଁ | ମୁଁ ତ ଯାଉଚି, ମନେରଖିଥିବ | 
ଲୋକଙ୍କର ହସ ଆଉ ଆନନ୍ଦ ଦେଖିବା ଛଡ଼ା ମୋର ଆଉ କିଛି ଉଦ୍ଦେଶ୍ୟ ନ 
ଥିଲା । ସେ ଚୂପ୍‌ ହୋଇଗଲେ ଆଉ ଜୋର୍‌ରେ ନିଃଶ୍ବାସ ନେବାକୁ ଲାଗିଲେ | 

ସୀତାନାଥଙ୍କ ଆଖି କୋଣରେ ଦୂଇ ବୁନ୍ଦା ଲୁହ ଟଳଟଳ କରୁଥିଲା । 

ଜଗନ୍ନୋହନଙ୍କର ମୁଦାଆଖି ଆଉ ଖୋଲିଲା ନାହିଁ । ସେ ଦିନ ୧୯୧୩ 
ମସିହା ଡିସେମ୍ବର ଛବିଶ ତାରିଖ ଦିନ ସାଢ଼େ ବାରଟା | ଶୋକରେ ଭାଙ୍ଗିପଡ଼ିଲା 
ସାରା ମାହାଙ୍ଗା | ଶଙ୍ଖ ଘଣ୍ଟା ଝାଞ୍ଜ ମୃଦଙ୍ଗ ବାଦ୍ୟ ଆଉ ହରିବୋଲ ହୁଳହୁଳି 
ଧ୍ଵନିରେ ହଜାର ହଜାର ଶୋକାକୁଳ ଜନତା- ସେମାନଙ୍କର ହସରେ ହସ ମିଶାଇ 
ହସୁଥିବା ଆଉ ଲୁହରେ ଲୁହ ମିଶାଇ ଅଶ୍ର ଢାଳୁଥିବା ନିଜର ପ୍ରିୟ ମଣିଷଟିକୁ 
ବିଦାୟ ଦେଉଥିଲେ । 

ସାୟନ୍ତନୀ-ସୂର୍ଯ୍ୟ ଦେବତା କମଳା ରଙ୍ଗର ଶେଷ କିରଣତକ ଗୋଟାଇ 
ନେଇ ଧୀରେ ଧୀରେ ଦିଗ୍ବଳୟ ତଳକୁ ଖସି ପଡୁଥିଲେ । 

ଆଗରେ ଅନ୍ଧାର..... 

ସାହିତ୍ୟ ଓ ସାହିତି୍ୟକଙ୍କ ଜୀବନୀ ଓ କୃତି ସବୁବର୍ଗର ମଣିଷ 
ପାଇଁ ଅତି ଆବଶ୍ୟକ । ସାହିତ୍ୟ ଆମକୁ ଆମ ସଂସ୍କୃତି ସହିତ 
ଜଡ଼ିତ କରାଇଥାଏ ଓ ଆମ ଭବିଷ୍ୟତକୁ ବାଟ ବତାଇଥାଏ । 
ସାହିତ୍ୟ ଜରିଆରେ ଆମେ ସମାଜ -ଧର୍ମ- କଳା ଓ ଦର୍ଶନକୁ ବୁଝୁ । 
ସମସ୍ତେ ସାହିତ୍ୟର ଗଭୀରତାକୁ ଯାଇ ପାରନ୍ତି ନାହିଁ । ବିଶିଷ୍ଟ 
ସାହିତ୍ୟିକ ଓ ସାହିତ୍ୟକୃତି ସଂପର୍କରେ ଅଳ୍ନରେ ସମସ୍ତଙ୍କୁ ଅବଗତ 
କରାଇବାକୁ ଏହି ସତ୍ବ ପ୍ରୟାସ- ସମସ୍ତଙ୍କ ପାଇଁ ସାହିତ୍ୟମାଳା । 


ଆଦିନାଟ୍ୟକାର ଜଗନ୍ତୋହନ ଲାଲଙ୍କ ସଂପର୍କରେ ଆଲେଖ୍ୟ 
ପ୍ରସ୍ତୁତ କରିଛନ୍ତି ଡକ୍ଟର ହେମନ୍ତ କୁମାର ଦାସ । 


